



Sura Tad-Duluri
Imsemmija
"L-Omm Tal-Ghegubijiet"
Li Tinsab Fuq L-Artal
Fil-Kappella Tal-Kalvarju
Cewwa L-Belt
Ta' Cerasalem.

Ir-Raba' Sena

LULJU - SETTEMBRU, 1958

Għadd 3

"Super Muros Tuos Jerusalem, Constitui Custodes"

LEHEN

L-ART IMQADDSA

QARI

LI JOHROĠ KULL TLIET XHUR
MILL-KUMMISSARJAT TAL-QABAR TA' KRISTU
F'MALTA



LEHEN L-ART IMQADDSA

QARI

MAHRUĠ MILL-KUMMISSARJAT
TAL-QABAR TA' KRISTU
F'MALTA

Ir-Raba' Sena

LULJU - SETTEMBRU, 1918

Ghadd 3

X'FIH DAN IL-GHADD

Ma ghandekx ghal fejn tistagħgeb (Id-Direzzjoni) 65

L-EWWEL TAQSIMA — DAWL

Kif waslu ghandna l-Kotba Mqaddsa (P. Serafin M. Zarb, O.P.) 66
Iż-Zwieġ f'Ċipru (P. Ubertinu Berti, O.F.M.) 68
Kliem mehud b'iehor fl-Evangelju (Ben Jehuża) 70
Is-Salib Imqaddes (P. Valentin, O.F.M.) 72
Il-Qumran u l-Insara (D. K. Sant) 75

IT-TIENI TAQSIMA — IMHABBA

Is-Sinedriju (P. P. Saydon) 79
It-Tabor u l-Knisja tas-Salvatur (Fra Żarenu, O.F.M.) 81
L-Iskola ta' Għajn Karem (Elsie) 84
Santa Marija f'Ġerusalem (Fra Elija) 89
Ahbarijiet ta' l-Art Imqaddsa 93
Il-Kredu bil-Palestin u bil-Malti 95
Requiescant In Pace 96

Direzzjoni: W. R. P. Nikola Magro, O.F.M., Kummissarju tat-Terra Santa.

Amministrazzjoni: R. P. Valentin Cardona, O.F.M., Viċi Kummissarju.

Kummissarja tat-Terra Santa, Kunvent ta' Giezu, Il-Belt.

MA GHANDEKX GHAL FEJN TISTAGĦĠEB

Jekk tħoss ix-xewqa li tkun Nisrani tajjeb, li tghix ħajtek fuq it-tagħlim ta' Kristu, hejji ruħek għal kull xorta ta' mohqrija. Jekk trid tkun Nisrani biex in-nies ifaħħruk, bħal ma jagħmlu l-ipokriti, ara kif tagħmel u biddel il-fehma tiegħek. Ara kif tagħmel biex il-foħrija tiksibha minn xi ħaġa oħra. Ghax għal min jimxi wara Kristu, foħrija fid-dinja ma tinsabx.

Għax din id-dinja hija l-pajjiż tax-xitan. Hija d-dar ta' l-għadu l-kbir ta' Kristu. Hija l-egħmara ta' Wħied id-dlam, li ma jridux magħhom lil ħadd minn Ulied id-dawl, li bid-dawl tiegħu jgħiegħel li jidher il-egħmil ħazin tagħhom.

Kemm ikun maħqur u mfittex għal mewt ġurdien ġewwa d-dar ta' xi ħadd għani. Kemm jonsbulu nases, kemm ixerrdulu fir-rkejjen qamħ bis-semm, kemm isoddulu minn fejn jidhol. Għaliex? Ghax il-ġurdien ma jagħmelx għajr ħsara. Inaqar l-ikel tas-sid, u minn fuq jidhollu fil-kxaxen u jqattagħlu ħwejġu. Hekk tagħmillu inti lix-xitan jekk tagħti ruħek għattemma tax-xoġħol ta' Ġesù Kristu. Tghix f'did-dinja, dar ix-xitan, u minn fuq tagħmillu l-ħsara.

Hejji ruħek, mela, biex tkun maħqur, immaqdar, imfisser ħazin, u mgħoddi minn kull xorta ta' tbatija. U ta' dan kollu MA GHANDEKX GHAL FEJN TISTAGĦĠEB. Tistagħġeb għal fejn, jekk Ġesù n-nifsu ma' tul ħajtu dana stqarru kemm il-darba?

Ix-xitan, malli jxommok li ma tridx imxi miegħu, jagħmel għalik. Igarrbek b'kull xorta ta' tigrib: biż-żgħil u bil-mohqrija. Igarrbek huwa n-nifsu u jgħiegħel li jgarrbuk il-qaddejja tiegħu.

Imma inti, jekk tħoss ruħek wieħed mill-imsejhin, aghmel il-qalb. Ma għandekx għal fejn tibza'. Istħajlek li tinsab wahdek, ġewwa dgħajsa, mitluf, fid-dlam, f'taqliba baħar. Żomm tajjeb għajnejk fuq il-Kewkba u idejk fuq it-tmun.

Ġesù qal lill-ippokriti ta' żmien: "Liema wieħed min-nies it-tajba, li nieskom ma ħaqruhx?" U qal lill-Ixirka tiegħu: "Imberkin intom, meta n-nies jaħrukom, jgħdbu fuqkom u jishtu isimkom. Ifirhu u thennew għax il-ħlas tagħkom ikun kbir fis-sema!"

Hemm mela, għandu jkun ħsiebek: ħsiebek dejjem fis-sema. Il-ħajja ta' did-dinja qasira. Thabbelx rasek fuq li jagħmlulek l-ipokriti u l-ħajnin. Dal-waqt iġhaddi kollox. Ħsiebek dejjem f'dak l-Imghallem, li ħatrek u li ħtart, li f'did-dinja, id-dar tax-xitan, ġarrab wisq aktar minnek. T'ix trid tithallas iekk ma tbatix bix-xoġħol?

Aghmel il-qalb, mela! Aħfen f'idejk is-sejġ u t-tarka u aqbeż fl-arena. Ilqa' u aqala' u aghiti! Ħaġa wahda tagħmilx: ara li ma tħaresx lura! Ara li ma tithariarx taħrab! Hemm b'iss tkun it-telfa tiegħek. Tittamax rebħa u tibaa' ħaj. Ghax jekk tibaa' ħaj, għad tista' titlef. Bħala Mgħallmek, ir-rebħa tiegħek tkun fil-mewt. Itaabad max-xitan u tajfietu sa kemm joqtluk. Mut bis-sejġ maħfun f'idek. Ghax il-mewt fil-għieda, biss, u xejn għajrha, hija l-vera vittorja.

KIF WASLU GHANDNA L-KOTBA MQADDSA

Wara li rajna kif kienet maghmula l-gabra tal-Kotba Mqaddsa, jew il-Bibbja; jew ahjar, wara li rajna l-grajja tal-Kotba Mqaddsa tat-Testment il-Qadim u dik tal-kotba tat-Testment il-Ġdid, kif il-kotba tal-Profeti u l-kotba tal-Appostli kienu miġburin fi ktieb wieheċ u maghrufin bhala kotba li ġejjin minn Alla, li nqeda bil-hidma tal-Profeti u tal-Appostli sabiex jaghtina bil-miktub it-tagħlim u r-rieda Tiegħu; wieheċ jista' jsaqsi kif dawn il-kotba maghmulin minn hafna nies, f'hafna artijiet, fi żmenijiet magħzula, waslu f'idejna? Għandna ahna tas-sew dak li kitbu l-Profeti u l-Appostli?

Il-Bibbja hija l-ktieb l-aktar imxerred mad-dinja fost il-kotba kollha. Ftit huma l-ilsna li ma għandhomx il-Bibbja; anzi, il-Bibbja, u l-aktar il-kotba tat-Testment il-Ġdid, huma f'hafna ilsna l-kotba l-aktar qodma li jinsabu f'dak il-lsien, u għal hekk huma test ta' dik il-lingwa. Kbira hija l-hemma tal-Bibbja fil-grajja ta' hafna ilsna, għaliex kienet il-Bibbja li sawret hafna mill-ilsna.

Għad li l-Bibbja hija hekk imxerreda ma' kull imkien, u maqluba f'hafna ilsna, jekk wieheċ iqabbel dawn il-hafna traduzzjonijiet tal-Bibbja ma' xulxin, ma jistax ma jistagħgibx meta jara li t-test tal-Bibbja jinsab f'kull traduzzjoni dejjem xorta wahda, jiġifieri li ma hemmx għażliet kbar, għażliet li jmissu d-domma. Ftit u ftit wisq huma dawk it-testi li ma jaqblux ma' xulxin, u li għandhom importanza dottrinali. Il-għażliet li jinsabu fost it-testi ewlenija u t-traduzzjonijiet huma x'aktarx dejjem fuq hwejjeġ li m'humiex dottrinali, u għal hekk nistgħu bla biża'

nghidu li l-Bibbja li giet f'idejna **sostanzjalment** f'għamla wahda, u li ma hemmx bejn it-testi ewlenija u t-traduzzjonijiet tal-Bibbja hliet għażliet żgħar u aċċidentali. U sabiex wieheċ jifhem dan li qegħdin nghidu, sejr in il-lum nithaddtu fuq it-testi ewlenija jew **originali** tal-Bibbja, u naraw kif dawn it-testi jaqblu qishom f'kollox ma' xulxin.

It-testi **originali** tat-Testment il-Qadim, kienu kollha bil-Lhudi: Xi taqsimiet mill-ktieb tal-Profeta Danjeli u mill-ktieb ta' Ester, l-ewwel ktieb tal-Makkabej u x'uhud mill-kotba l-ohra Dewtrokanonki, kienu miktubin bl-Aramajk; u l-ktieb tal-Gherf (Sapjenza) u t-tieni ktieb tal-Makkabej kienu miktubin bil-Grieg. Dawn il-kotba tat-Testment il-Qadim, ma kienux miġbura flimkien mill-ewwel, imma wara hafna żmien, u kienu miġburin fi tliet taqsimiet: il-Liġi, jew il-Fames Kotba ta' Mosè, il-Pentatewku; il-Profeti jew il-kotba ta' Gozwè, tal-Imħallfin, ta' Samweli u tas-Slaten, Izaija, Ġeremija, Ezekjeli u t-Tnax-il Profeta ż-Żgħar u fl-ahhar, l-Agjojografi: is-Salmi, Ġob, il-Proverbi, Rut, Ekklesjaste, il-Ghanja tal-Ghanjiet, Ester u l-Lamentazzjonijiet, Danjeli, Paralipomeni, Esdra, u Nehemija. Ma nistgħux nghidu sewwa meta dawn it-tliet għaqdiet ta' kotba kienu maghmula; imma nafu li ma sarux fi żmien wieheċ. Meta l-Liġi kienet maqluba fil-Grieg, fit-tielet seklu qabel Kristu, aktarx li t-tieni gabra, dik tal-Profeti, kienet għadha ma saretx, għaliex kieku kienet saret, kienet tkun maqluba fil-Grieg ukoll; u meta saret it-traduzzjoni fil-Grieg tal-ktieb tal-Ekklesjastku, fit-

tieni seklu qabel Kristu, dak li qalbu fil-Grieg, in-neputi tal-awtur, fil-Prolgu li hallielna, jithaddet fuq l-ewwel ġabra, fuq il-Liġi, fuq it-tieni ġabra, fuq il-Profeți, imma t-tielet ġabra kienet għadha ma saretx, għaliex isemmi biss: "u l-kotba l-oħra". Nistgħu għalhekk nġhidu li l-ġabra tal-kotba tat-Testment il-Qadim saret għal haġta taż-żmien ta' sidna Ġesù Kristu, u kienet hidma tal-Fariżej, li m'hux biss għażlu liema kienu l-Kotba Mqaddsa, u liema ma kienux, imma wkoll għażlu test wiehed, u dawk it-testi li ma kienux jaqblu miegħu, kienu mwarrbin.

Xejn minn dak li hareġ minn idejn il-Profeți ma wasal f'idejna, u t-test l-aktar qadim li fih il-Kotba Mqaddsa kollha bil-Lhudi, huwa dak ta' Leningrad, (Codex Petropolitanus, B 19 a) li kien miktub fis-sena 1009 minn Samwel Ben Jakob. Hemm hafna Kodiċi oħra li fihom din jew dik it-taqsimata tat-Testment il-Qadim bil-Lhudi, imma l-ebda wiehed ma hu eqdem mis-seklu għaxra. Ftit hafna huma l-biċċiet ta' xi kotba li jaslu sas-seklu disgħa jew tmienja. F'dawn id-dokumenti nsibu dejjem l-istess test, dak li hu magħruf bl-isem ta' Massora. F'dawn l-aħhar snin insabu xi biċċiet mill-Kotba Mqaddsa ta' hemma jew **importanza** żgħira, bħal ma hu l-papiru **Nash**, miktub għal haġta ta' nofs it-tieni seklu u jinsab il-lum fl-Università ta' Cambridge. Fih 24 vers, mehudin mill-ktieb tal-Esodu, XX, 2-17 u tad-Dewtronomju, VI, 4-5, il-Kmandamenti t'Alla, u jaqbel hafna mat-traduzzjoni Lixandrina. Ta' hemma wisq aktar kbira huma d-dokumenti tal-Bahar Mejjet, li nsabu f'dawn l-aħhar għaxar snin. Qishom il-kotba kollha tal-Bibbja Lhudija, għall-anqas b'ejjeċ minn kull ktieb, kienu misjuba, u fosthom hemm ukoll il-kotba tal-Makkabej, ktieb il-Gherf, l-Ek-

klesjastku u Danjeli. Billi dawn id-dokumenti għad ma kienux studjati sewwa u mxandrin, ma nistgħux nġhidu għall-issa s-siwi kbir tagħhom għall-kritika testwali tal-Kotba Mqaddsa tat-Testment il-Qadim. Imma ma għandna l-ebda dubju li meta jkun mxandrin, ikunu ta' hemma kbira għal kustjonijiet kollha li jmissu l-Kotba Mqaddsa tat-Testment il-Qadim. Dawn il-kotba aktarx li juru test aktar qadim minn dak tal-Massora, li aktarx jaqbel mat-traduzzjoni Griega Lixandrina; jekk ma fihomx it-test tal-kittieba li fuqu hadmu l-Għorrief tal-Massora, u jekk inhu hekk, dawn id-dokumenti jkollhom importanza tas-sew kbira.

Minn dan kollu li għedna, wiehed jista' malajr jifhem li l-Bibbja Lhudija ma hix l-eqdem test li għandna. Il-Pentatewku Samaritan, il-verżjoni Griega Lixandrina, it-Talmud tal-Lhud, kif ukoll it-traduzzjonijiet Sirjaka, Latina u oħrajn, huma aktar qodma mit-test Lhudi tal-Massora li bih ninqadew illum. Izda ta' min jgħid ukoll li dan it-test tal-Massora jaqbel hafna mat-test tal-Pentatewku Samaritan, kif ukoll mat-test li fuqu kienu magħmulin it-traduzzjonijiet qodma, il-Griega Lixandrina, is-Sirjaka u l-Latina, kif ukoll mat-Talmud tal-Lhud, u għal hekk jagħtina tiġriba l-aktar diehra li ahna nsibu l-Kotba Mqaddsa tat-Testment il-Qadim f'għamla tas-sew ġenwina fit-test tal-Massora kif ukoll fit-traduzzjonijiet qodma, bħal ma hi dik ta' Lixandra, tas-Sirja, kif ukoll it-traduzzjonijiet Latini u oħrajn.

It-test originali tat-Testment il-Gdid hu magħfihuf wisq aħjar minn dak tat-Testment il-Qadim. Il-kotba kollha tat-Testment il-Gdid kienu miktubin mill-ewwel bil-Grieg. Dak ta' San Mattew li kien miktub l-ewwel bl-Aramajk, kien malajr maqlub bil-Grieg, u t-test Aramajk intilef u ma ssemma qatt iżjed.

Għad li l-ebda biċċa minn dawn il-kotba kif harġu minn idejn l-Appostli ma kienet ikkonservata, iżda fis-seklu erb-gha, jiġifieri tliet sekli wara l-mewt tal-Appostli, ahna nsibu kodiċi li fihom il-kotba kollha tat-Testment il-Ġdid: minn fuq, insibu wkoll hafna dokumenti, l-aktar papiri, li fihom biċċiet mill-kotba tat-Testment il-Ġdid li huma tas-seklu tlieta u x'uhud ukoll tat-tieni seklu. Għal hekk nistgħu nġhidu li t-tradizzjoni manuskritta tal-kotba tat-Testment il-Ġdid hija qisha bla qtugh sa minn żmien l-Appostli.

Il-kotba tat-Testment il-Ġdid tkattru bil-bosta u kienu wkoll malajr maqlubin f'ilsna oħra. L-istudju ta' dawn id-dokumenti juri li l-kotba ma kienux biss imfissrin f'ilsna oħra, imma fis-insibu li kienu spjegati billi kienu miżjudin b'hafna ahbarijiet oħra, meħuda mill-priedki tal-Appostli jew minn xi għidut iehor ta' nies magħrufin li kienu ma' Ġesù. Oħrajn, aktarx biex inehħu d-diffikultajiet li kienu jinsabu, l-aktar fl-Evangeli, għaliex donnhom m'hux dejjem jaqblu ma' xulxin, fettxew li jżidu f'wiehed mill-Vangeli dak li kien jonqos minn Vangelu iehor. Barra minn hekk, fil-knisja tas-Suriya, Tazja-

nu għaqqad l-Erba' Vangeli f'Vangelu wiehed, u dan it-test għal żmien twil kien jinqara fil-knejjes tas-Suriya flok il-Vangeli tal-Appostli.

Għal dawn ir-raġunijiet ġara li t-test tal-kotba tat-Testment il-Ġdid tbiegħed xi ftit minn dak l-originali tal-Appostli, u l-lum l-għorrief jgħidulna li fl-aħhar tat-tieni seklu wiehed jista' jara tliet testi differenti tal-kotba tat-Testment il-Ġdid: iżda malajr l-insara fettxew li jergħu jagħtu lil kotba tal-Għaqda l-Ġdida dik il-ghamla li kienu tawhom l-Appostli. Il-kritka testwali tal-kotba tat-Testment il-Ġdid hija ta' nteress kbir, imma ma nistgħux infissru birreqqa kollha kif l-għorrief waslu biex jergħu jsibu t-test ġenwin tal-kitba tal-Appostli. Hija fehma ta' kull hadd illum li aktar mis-seba' parti fuq tmienja tat-test tal-Kotba tat-Testment il-Ġdid hija ġenwina u ma hemm ebda dubju li ahna għandna f'idejna l-kotba tal-Appostli, m'hux biss sostanzjalment, imma wkoll f'hafna mill-irqaqat tagħhom, sewwa sew kif harġu minn idejn l-Appostli.

P. SERAFIN M. ZARB O.P.

I Ż - Ż W I E Ġ F ' Ċ I P R U

Il-Ġzira ta' Ċipru miżghuda bit-tifkriet tal-antik, u kull fejn tmur tara fiha l-fdal tal-ghewjjed tan-nies tal-imghoddi. Billi dil-ġzira għandha storja twila, il-hajja tar-raħlin tagħha fiha x' tara u tisma' wisq.

Fuq iż-żewġ naħat ta' wied, kollu sigar taż-żebbuġ, tal-harrub u qasab, jin-sab raħal mifruq. Il-wied li jghaddi min-nofsu bħal issa niexef, ghax is-sajf, għal hekk is-shana nixxfitu, u siket il-hoss tat-tgedwid tal-ilma ġieri. Imma minn hin għal hin jistama' t-thaxwix

tal-weraq tas-sigar, li jcaqlaq ir-rih hu u għaddej minn bejniethom. In-nies tar-raħal gejjin u sejrjn, bla hsieb, u s-sliema ssaltan fuq id-djar imxerrda ta' dak ir-raħal maqtugh għalih wahdu. F'hanut, bil-bieb għat-triq, jidhru r-rgiel raħlin, lebsin is-srawan wesghin, marbutin f'ghakset saqajhom. Qegħdin quddiem l-imwejjed, jithaddtu fuq ix-xogħol tagħhom jew fuq il-pulitka ta' dik il-ġzira. Imma ma jurux heġġa fit-taħdit hlief meta l-kliem jaqa' fuq xi difna jew fuq xi tiegħ.

It-thejjejjiet ghat-tieg jibdew malli jsir il-ftehim tal-gherusija bejn omm u missier l-għarajjes. Malli jsir il-ftehim bejn dawna, ikunu mgħarrfa bih il-għarajjes, li qishom dejjem joqogħdu għarrieda ta' missierhom. Malli dan, missier u omm il-għarusa, jibdew jaħsbu għal-giež u għal bini ta' dar għal bint-hom u għax-xiri tal-egħmara. Il-għamla tad-dar u x-xorta ta' egħmara jkunu ftiehm u fuqhom qabel il-għerusija.

Issir ir-rabta, billi jitlaqqgħu l-għarajjes u jistiednu lill-qassis li jiġi jbie-rek il-ħwietem tagħhom li mbagħad jibdluhom ma' ta' xulxin. Dik inhar jagħmlu mejda li għaliha missier u omm l-għarajjes jistiednu l-qraba u 'l ħbieb, u jagħmlu għors sabih.

It-thejjija għal ħafna jew "ċerimonja" tat-tieg, tibda ssir minn ġingħa qabel. L-ewwel jinkera daqqaq tal-"lawtaris" (ikun donnu mandolina), imbagħad in-nisa tar-raħal li ma jkollhom wisq x'jagħmlu, li aktarx li jkunu ħafna, jingabru f'dar omm il-għarusa u jhejju l-għagina, hobż u ftajjar u ikel eħor li jkun meħtieġ għal mejda ta' nhar it-tieg. It-tieg isir dejjem nhar ta' Ħadd u dejjem il-knisja, għax il-ġi tal-knisja ta' hemm titlob li jsir hekk. Nhar il-Ġingħa ta' qabel it-tieg issir żifna, għal hekk jibgħatu għad-daqqaq biex jiġi jdoqq il-"lawtaris", ġewwa sala kbira li fiha jkunu miġmugħa għaż-żifna, nisa u rġiel. Dari kienu jizfnu rġiel għalihom u nisa għalihom, imma daż-żmien qegħdin jizfnu irġiel u nisa flimkien.

Nhar is-Sibt wara nofs inhar issir dik li jgħidulha l-"firxa tas-sodda". Jiġi l-qassis ibierek is-sodda li fuqha jkollhom jorqdu l-ewwel lejla l-għarajjes wara t-tieg. Wara l-barka, mara miż-żewġa taqbad il-mitrah, u, bħalli kieku kien bniedem taqbad tiżfen miegħu u ddur mad-dar. Din iż-żifna trid issir

dejjem minn mara miżżewġa; jekk ma tkunx miżżewġa, ma tistax tagħmel dan.. Wara ż-żifna n-nisa jmiddu l-mitrah fuq hasira ġdida; joftquh u johor-ġu minnu s-suf li jkun fiħ, ifarfruh u jgħazluh tajjeb bejn is-swaba. Meta s-suf ikun magħżul, imfettaħ, imlaħlaħ u artab sew, jergħu jdahhluh fil-mitrah u jqassmuh f'erba' naħat, għamla ta' salib. Huma u jagħmlu dan, in-nisa, jaqbd u jgħannu għana ta' swied il-qalb. Wara li s-suf ikun imqassam hekk, in-nisa jxerrdu fuqu frajja' ta' naghniegħ, ta' merdqux, ta' ħabaq, ta' rihan u weraq tar-rand u ħaxix ifuh, qabel ma jibdew jergħu jhituh. Huma u jhituh, jifirxu fuqu maktur li fiħ in-nies li jkunu hemm jixhtu flus tal-fid-da, għax tar-ram ma jriduhomx. In-nisa mbagħad jiġbru dawk il-flus u jsorruhom fil-maktur u jhituhom f'ras il-mitrah fejn iqegħdu l-imħaded il-għarajjes.

Malli l-mitrah ikun meħjut, l-aktar tliet nisa miżżewġa mġissma li jkunu hemm, jiġu minn rajhom biex jaqbd u l-mitrah u jizfnu miegħu (mal-mitrah) waħda-waħda. Wara diż-żifna jaqbd u lill-ewwel tifel zghir li jaraw quddiemhom u jgerbuh fuq il-mitrah għal tliet darbiet. Billi n-nisa tar-rħula huma għajjurin wisq għal ħwejjeġ bojod u mkatar tal-harir, igibu dawn il-ħwejjeġ u jagħmlu wirja bihom fid-dar ta' omm il-għarusa, biex jarawhom u jitgħaxx-qu bihom il-mistednin.

Nhar il-Ħadd wara nofs inhar issir mejda kbira li għaliha jkunu mistednin il-qraba u l-ħbieb tal-għarajjes, u ħafna nies. Hemm jaħbtu tajjeb dawk li jhobbu lil zaqqhom, għax ikollhom biex jimlewha għal kif. Wara li kull ħadd ikun kiel u xorob u xaba', jaħsbu għal ħafna tat-tieg. Jingħazlu għaxar għoż-żieb li jgħidulhom "kumbari" (shab il-għarus) u għaxar xebbiet li jgħidulhom

“paraninfe” (shab il-gharusa) u l-gilwa titlaq mid-dar ghal knisja. Quddiem nett jimxi l-qassis, warajh id-daqqaq tal-“lawtaris” u wara d-daqqaq il-gharusa ma’ missierha u l-gharus ma’ missieru. Wara dawn jimxu l-“paraninfe” u l-“kumbari” u warajhom gemgħa kbira ta’ nies tar-rahal. Dil-gilwa tkun sabiħa wisq, għax iż-żagħżagħ tar-rahal, bniet u subien, biex joghgħbu lil xulxin, jilbsu l-isbaħ ilbies li jkollhom. Il-qniepen tal-knisja jdoqqu daqq ta’ ferħ; id-daqqaq idoqq il-“lawtaris”, u n-nies jgħannu u mexjin.

Il-hafla tat-tieg fil-knisja ddum minn siegħa sa sagħtejn, u tkun sabiħa **ħar**na. Meta l-qassis jgħid lill-gharusa l-kelmiet tat-tieg: **HOBB U ISMA’** il-gharus jagħfsilha siegħa b’siequ, biex tibqa’ iktar tiftakar kliem il-qassis u tharsu sewwa ma’ tul hajjitha. Waqt il-hafla lin-nies li jkunu fil-knisja jagħtuhom xemgħa li jzommuha mixgħula f’idhom. Fl-aħħar tal-hafla tat-tieg innies jibdew jixhtu fuq il-gharajjes iż-żerriegħa tal-qoton bħala xewqa ta’ risq u barka. Fl-aħħar nett il-qassis jistqarr quddiem kull hadd, li dawki iż-

żewg gharajjes issa saru mara u raġel, jġifieri miżżewgjin.

Wara dan il-gilwa terġa toħroġ mill-knisja u n-nies kollha jmorru lejn dar il-gharus. Hemm jingħata lill-mistednin helu u nbit. Fil-għaxija ssir mejda oħra u lill-gharajjes iġibulhom jieklu żewg bcieċen mixwijin, bħala xewqa u tfakkira li għandhom jgħaddu l-hajja ta’ żewgjenhom bla ħjiena, u bis-sliema, bħala żewg hamimiet.

Il-ghors ma jintemmx dik il-lejla għax jibqa’ sejjer sa nhar l-erbgha ta’ wara. Ma’ tul daż-żmien f’dar il-miż-żewgjin il-godda jinstama’ d-daqq u l-ghana tal-mistednin. Imma fl-aħħar id-daqq u l-ghana jehda. U għodwa waħda, meta minn wara l-gholjiet tfigg ix-xemx ta’ fil-ghodu, shajna u mdehba, tara lil dak li kien għarus, issa sejjer għax-xogħol, bħar-rgiel l-oħra tar-rahal. U lil dik li kienet għarusa, issa mxammra u għeda tagħmel il-qadi tad-dar. U hekk fuq ir-rahal jerggħu jaqgħu s-skiet u s-sliema.

P. UBERTINU BERTI, O.F.M.

KLIEM MEHUD B'IEHOR FL-EVANGĠELU

Fl-antik nett, fiż-żmien li nkitbu l-Evangeli, il-kotba ma kenux isiru bħal-lum. Ma kenux jintebgħu bħal ma jintebgħu l-lum, għax ma kienx hawn stamparjiet. Dak iż-żmien il-kotba kienu jinkitbu, kollha u dejjem bl-idejn.

Min kien irid ikollu xi ktieb, dak iż-żmien, kien jisselfu u jikteb bħalu. Jew jiktbu hu b’idejh, jew iqabbad lil xi hadd jiktibulu, jew hu jaqra u xi hadd iehor jikteb; jagħmlu bħal **dictation**. Sewwa jekk jikteb hu b’idejh, sewwa jekk hu jaqra u hadd iehor jikteb, dejjem haġa hafifa li fil-kitba jsiru l-għal-

tiet. L-aktar dak iż-żmien, li l-kitba Semija kienet mingħajr vokali. Xi trid biex BRR (barr) taqrahom u tiktibhom BHR (bahar)? Fil-kitba sata’ kien hemm miktub: “Ġesù ħareġ lejn il-**barr**”, u min kien jikteb kiteb: “Ġesù ħareġ lejn il-**baħar**”.

Għal hekk gara li fl-Evangeli dahlu hafna għaltiet żgħar. Kbar ma jistax ikunu li dahlu, għax ir-Rjus tal-knisja kienu malajr jintebgħu bihom u jhassruhom u jiktubhom sew. Imma ċekċik żgħir hemm, għax dak ma kenux ihabblu rashom fuqu. U hawn sa naraw insibux xi żewg ċekċikiet minn dawn u

nsewwuhom. Waħda biex ingħaddu ż-żmien, u oħra biex nitgħallmu xi haġa ġdida.

* * *

Meta Ġesù kien jitkellem fuq il-herba li kellha tiġi fuq Ġerusalem, miktub fl-Evangelju ta' San Mattew, XXIV, 17, li qal: "Dawk li jkunu fuq is-**setaħ** ma jinżlux jiehdu xi haġa mid-dar". Ġesù kien jitkellem fuq il-gwerra; għaliex qalilhom biex min ikun fuq il-bejt ma jinżilx u jidhol fid-dar?

Dak iż-żmien, bdiel kanuni li jarmu l-balal fil-ħrieb jew gwerra, is-sulsdati kellhom il-**katapult**, li jarmu mhux balal, imma haġar, kull haġra ta nofs qantar. U minn bdiel azzarini kelhom il-qwas, li jtajjru l-vleġeġ. Mela aktar kien ikun hemm tiġrib fuq is-setaħ inkella ġewwa d-dar.

L-imma qeġħda li hawn għandu jkun li hemm naqra ta' għalta. Ġesù aktarx li ma qalx: "Dak li jkun **għala s-sataħ** (jiġifieri fuq il-bejt) imma "**għala x-xataħ**", (jiġifieri fil-għalieqi, fir-raba). Għax **sataħ** tfisser l-isplanata ta' fuq il-bejt imma **xataħ** tfisser il-pjanura tar-raba. U dan jidher ukoll mill-vers ta' wara, v. 18, għax f'dan il-vers tissemma l-għalqa. Aktarx li xi hadd li kien jikteb kellu żewġ Evangelji quddiemu; fil-wiehed kien hemm miktub **sataħ** u fl-iehor **xataħ**. U dan biex jehles, kitibhom it-tnejn. Passi miktuba darbtejn hemm oħrajn fl-Evangelju. **Hekk, xataħ**, m'hux **sataħ**, tiftiehem tajjeb, għax il-habta kella tkun fuq il-belt. Min kien ikun fil-għalqa ma kienx jaqbillu jidhol il-belt biex imur id-dar iġib il-ħwejjeg, għax b'hekk kien jista' jitlef hajtu. U l-hajja ahjar mil-lbies.

* * *

Fit-tixbiha taż-zerrieghi, miktuba fl-Evangelju ta' San Mattew, XIII, 5-6, imsemmi li xi ftit miż-zerriegha waqgħet f'art moxa, fejn ma kellhiex għoli

ta' hamrija. Din nibtet malajr, imma malli x-xemx **telgħet**, nixfet, għax ma kellhiex tira.

Mela, kif inhu miktub, iż-zerriegha nibtet bil-lejl u mietet fil-ġhodu kmieni. Jiġifieri, ma għexet anqas biss jum wiehed. Għexet ftit siegħat biss. Kliem bħal dan ma hux naturali. Għax la darba iż-zerriegha nibtet, kella fl-art xi ftit tat-tira. U bit-tira li kella, ftit jiem ma jstax ikun li ma għexithomx. Naraw mela, il-għalta fejn tista' tkun.

Fil-Palestina, in-nies iġhidu x-xemx **titla'** bħalna l-Maltin, u iġhidu ukoll ix-xemx **tisgħad**, li tfisser **titla'** wkoll. U bħalna wkoll għandhom il-verb **żied** (**żad**, jgħidu huma), iżid. Hawn donha li tinsab il-ġhoqda. Ġesù aktarx li qal: "U lemma x-xemx żadet, jebisu" (U meta x-xemx żiedet, nixfu). U min kien jikteb, fehmed, jew qara, "U lemma x-xemx saġhdet, jebisu".

* * *

Fl-Evangelju ta' San Mattew, X, 29, hemm miktub li Ġesù darba qal lill-Appostli: "Jewwilla għasfurejn ma jinbiegħux habba? U għasfur minnhom ma **jaqax** mingħajr missierkom".

Għaliex semma għasfur? Il-ħsieb tal-kliem m'hux meqjus tajjeb, għax ma hix haġa tal-għasfar li jaqgħu fl-art. Kieku qal: "Xaġhra minn raşkom ma taqax" bħalma qal drabi oħra, jew werqa minn siġra, jew tirxa minn ġebel, kienet tkun tajba, imma kif inhi m'hix tajba wisq. Għal **hekk** hawn aktarx li hawn xi għalta wkoll. Mela nifttxu kelmejn fil-Isien tal-Palestina, li htija tagħhom setgħet saret din il-għalta. Hemm żewġ kelmiet li jixbhu l-xulxin: **saqat** u **zaqat**. Ejja narawhom ftit.

Saqat, tfisser waqa' fl-aft, interaħ, imma **zaqat** tfisser **inqabad**. Inqabad bl-id, bix-xibka, bil-qaws, kif ikun. Mela aktarx li Ġesù qal: "Għasfur la **jażqot** (ma jinqabadx) illa bi abākom".

u xi hadd kiteb **ħazin**: "Għasfur la **jas-qot...**" (jiġifieri: Għasfur ma jaqax...").

* * *

Fl-Evangelju ta' San Matthew, XVIII ro, miktub li Ġesù darba qal hekk: "Araw li ma tghaẓẓbux lil xi hadd minn dawn iż-żghar! Għax ngħidilkom li **l-Angli tagħhom** dejjem jaraw Wiċċ Abi (missieri) li hu fis-sema!"

La darba Ġesù kien jithaddet fuq it-tfal żghar, kif qabeż f'daqqa fuq l-Angli? Jekk tiehdu kif inhu dal-kliem tal-Evangelju ma jidherx li fih sens. Qisu l-kliem ta' dak is-surmast li qal lit-tfal tal-iskola: "Ilkom tliet snin tistudjaw il-Latin u ma tghallimtux nota tal-mużka." X'għandu x'jaqsam? Latin huwa Latin u mużka, mużka. Għal hekk hawn donnha li hawn xi għalta. Ejja naraw insubuhiex.

Il-kelma **angelos** (sewwa sew: **agge-los**) bil-Grieg tfisser **newwieli**, wiehed li jwassal l-aħbarijiet u l-bxajjar min-naħa għall-oħra. Min kien jagħmel dax-

xogħol, dari kien ikun sabi mfarfar, li bil-lsien tal-Palestina u bil-Malti wkoll (ara d-Dizzjunarju ta' Ġanpatist Falzun) jgħidulu **xebb**, u l-plural tiegħu **xebbin**. Imbagħad hemm il-kelma **xebb** u l-plural tagħha **xebhin**. Hawn hija t-taħwida: Ġesù, bil-lsien tiegħu, ma qal **xebbinhom**, jiġifieri **l-Angli tagħhom**, kif inhu miktub issa, imma **xebhinom** jiġifieri: **dawk li jixbhuhom**. Xi hadd ha kelma b'oħra u kitibha ħazin.

U dan li għedt huwa msahħah minn kliem iehor ta' Ġesù, għax dil-kelma, li min irid jidhol f'Melkut Alla kellu l-ewwel isir jixbah lit-tfal żghar, kienet fi lsien u kien iħobb iġidha. Ara San Matthew, f'dit-taqsim, XVIII vers 3 u terġa' taqsim XIX vers 14, u San Mark u San Luqa wkoll.

U għal-lum biż-żejjed, għad li baqali hafna oħra. Imma xi darba, 'k Alla jrid u jamar, naraw xi tnejn minnhom ukoll.

BEN JEHUZA.

IS - SALIB IMQADDES

(14 ta' Settembru)


Bhal ma n-nofs qamar hu l-egħliema tal-Misilmin u l-kandier tas-seba' ftejjel hu l-egħliema tal-Lhud, hekk is-Salib huwa l-egħliema tal-Insara. Għalhekk jaqbel li ngħidu xi haġa fuqu.

Is-Siġra.

Is-siġra li l-Lhud għamlu minnha s-salib biex isallbu lil sidna Ġesù, kienet siġra taċ-ċipress. Dana hu magħruf sewwa għax il-biċċiet tiegħu li jinsabu fil-knejjes, meta t-tobba jifluhom bil-mikroskopju, jaraw li huma ta' siġra musmarija, jiġifieri taċ-ċipress jew tal-prinjoli. Tal-prinjoli ma jistax ikun, għax la darba nafu mill-Evangelju li lil Ġesù kif kien imsallab tawh f'halqu l-is-

ponza bil-hall fuq tarf ta' qasba, jidher li kien imsallab fil-ġholi, la s-suldat ma laħqax b'idu. Jekk naqtgħu li s-salib kellu ma' dwar pied imdahhal ġewwa l-art, jiġi li b'kollox kien twil minn għaxra sa tnax-il pied. Imma s-siġra tal-prinjoli ma tagħmelx frajja' dritti u twal daqs hekk. Mela b'saħħa li s-salib kien magħmul minn siġra taċ-ċipress, li z-zokk tagħha jkun twil u dritt daqs xemgħa.

Din is-siġra tas-salib jingħad minn żmien qadim sewwa li l-Lhud qatgħuha minn ġewwa wied żgħir fil-Għarb ta' Gerusalem. Ilu jingħad hekk minn qabel żmien santa Liena, għax binha



Ġerusalemm. — Dejra ta' Salib, mibni mill-Imperatur Ġustinjanu fis-seklu VI.


l-Imperatur Kostantinu, il-post fejn kienet is-sigra u biċċa art ma' dwaru, ta-hom lil Mirjan sultan tal-Ġeorgia, u dana fuqu bena knisja. Fi żmien sultan ieħor tal-Ġeorgia wkoll, jismu Tazjan, hemm, wiehed Raheb, Pietru l-Iberjan, bena Dejra. Dan id-Dejra garrfuh is-Samrijin u reġa' bnieh l-Imperatur Ġustinjanu, u għadu hemm sal-lum, b'xi ftit tat-tibdil.

Gewwa d-Dejra hemm knisja, u wara l-artal il-kbir hemm rokna u fiha hofra fl-art, bid-dawra tagħha miksiya bil-fidda, fejn kienet is-sigra tas-Salib. L-art tal-knisja hija tal-mużajk, u fiha rqaġja

kbar, homor-kaħlanija, donnu xxerred l-inbid. Dak huwa d-demm tar-Rhieb Griegi li darba l-hallelin qatluhom hemm ġew.

Is-Sejba

Is-salib li fuqu kienu joqtlu lil xi hadd, il-Lhud kienu jghodduh bhala haġa mnigġsa. Għalhekk kienu jixh-tuh fil-wied ta' Ġehenna, taht wiehed mis-swar ta' Ġerusalemm, fejn kienu jaharqu z-żibel, biex jinharq hemm. Imma minn fejn sallbu lil Ġesù sa dak il-wied, hemm xi nofs siegħa mixi (jien dan nafu sewwa, għax domt haf-



Ġerusalemm. — Il-bir li fiha Santa Liena sabet is-Salib ta' Kristu. Il-lum magħmul kappella, tal-Frangiskani. Fix-xellug jidher l-artal u fuqu l-istatwa ta' Santa Liena, tal-bronż. Għotja ta' Arciduka Massimiljanu ta' Awstrija.

na snin Ġerusalem). U meta Jusef niżżel lil Ġesù mis-salib, f'it kien baqa' biex tghib ix-xemx, u dik inhar kien



Ġerusalem. — Statwa tal-bronż ta' Santa Liena, fuq l-artal, fil-ġiebjta tas-Salib.

il-Ġimgha, u wara nżul ix-xemx il-Lhud ma kienu jistgħu jagħmlu ebda xogħol, għax kienu jgħidu li beda s-Sibt. Għal hekk is-salib xehtuh gewwa bir bla ilma, hemm, qrib il-Kalvarju. Meta Santa Liena marret Ġerusalem u qabdet lil haddiema jikxfu l-

qabar ta' Kristu u l-Kalvarju, kixfu dan il-bir ukoll u sabu ġewwa fih is-Salib. M'hux salib wiehed sabu, imma tlieta u għall-ewwel santa Liena ma setgħetx tagħraf liema minnhom kien is-Salib ta' Ġesù. Sant'Ambroġ kiteb, fis-sena 395 (Oratio de Obitu Theodosii), xi sittin sena wara dil-grajja, li mbagħad għarfitu mit-tabella (titulus) li kienet għadha mwahhla miegħu, u li kien fiha miktub bin-nora, kemm-kemm jidher: "Jexugh ha-Noxri, Melek Jehudaja", jiġifieri: "Ġesù n-Nasri, Sultan tal-Lhud".

Billi fuq dak is-Salib kienet sehhet il-Fidwa tad-dinja, u billi l-Imperatur Kostantinu, bin Santa Liena, kien rebah il-gwerra bil-egħliema tas-Salib, din il-qaddisa lis-Salib ta' Ġesù għożżitu hafna, u fuq il-bir li sabitu fih, bniet Bażilka u għanietha bl-isbah tiżjin, u semmietha **Martyrion**, jiġifieri **Xhieda**. Dan il-bir għadu s'issa qawwi shih u huwa tal-Frangiskani u fih għandhom artal li jqaddsu fuqu kull jum (jien għent il-quddies hemm isfel kemm-il darba). Tinżel fil-bir, issa, minn taraġ tal-hadid, mahdum minn wiehed ajk Malti, li kien Ġerusalem. Fuq l-artal hemm statwa tal-bronż ta' Santa Liena thaddan is-salib, li kien taha lil Frangiskani l-Arciduka Massimiljanu tal-Awstrja, dak li Napuljun III kien bagħtu l-Messiku, u l-Messikani xkubettjawn.

Dan hu f'it tagħrif, hafif u qasir, fuq is-Salib Imqaddes li fuqu miet Sidna Ġesù Kristu, li jaqbel li wiehed jaqrah. P. VALENTIN, O.F.M.

QWIEL TAL-PALESTINA

Maktub fi werq il-għar: li jishar fil-lejl, jenam fin-nhar. Haġa minn awl id-dinja li l-ġisem irid il-misrieh. Għal hekk, meta jgħejja jkollu jorqod, jekk mhux bil-lejl, bi nhar. "Jenam" tfisser "jorqod".

Oqghod bi hadd it-tabħa, wa lew tagħabt bi nefahha. Oqghod ma' ġenb it-tisjir, imqar tgħejja tonfoħlu. Jiġifieri, fejn ikun hemm il-ġid, ibqa' għal kemm tkun batut, għax ahjar tgħejja fil-ġid, jew tistrieh fil-għaks.

IL-QUMRAN U L-INSARA

Fiz-żewġ kitbiet ta' qabel din tajna harsa lejn dak li nsab f'Hirbet Qumrân u ma' dwarha, u rajna ftit x'nistghu nitghallmu minnu fuq dawk ir-Rhieb Lhud ta' żmien Kristu. Issa naraw dik ix-xirka ta' Rhieb x'ghandha x'taqsam max-xirka tal-Insara: jġigifieri jekk l-Evangelju ta' Ġesù u l-knisja tiegħu tniisslux minn dawk ir-Rhieb ta' Qumrân, kif haseb xi hadd.

Malli l-kitba li nsabet Qumrân bdiet tinqara, bdew jidhru fiha hsibijiet u fehmiel u kliem li jixbah lil dak li hemm miktub f'xi kotba tal-Ghaqda l-Ġdida. Għal hekk kien hemm nies li bdew jgħidu li mill-kotba ta' Qumrân inkixef il-bidu tad-Din Nisrani kif kien u x'kien.

Żewġ kittieba tal-antik hafna, Ġużepi Flavju u Plinju, isemmu li kien hemm xirka ta' Lhud jgħidulha tal-Essenin. Flavju kiteb li l-Essenin kienu mxerrda mal-Palestina kollha, imma Plinju qal li kellhom il-eghmara tagħhom qrib il-Baħar Mejjet — fejn instabet il-hirba ta' Qumran. Jekk ir-rhieb ta' Qumran kienux huma l-Essenin, ma tistax taf sewwa; imma issa magħruf li jekk ma kienux huma, kienu bħalhom sewwa, li jfittxu jgħixu hajja aktar taruh mill-bqija tal-Lhud.

Ix-xebh fil-Kliem

La darba dawn ir-rhieb kellhom l-eghmara qrib il-Baħar Mejjet, Ġesù u l-Appostli kienu jafu bihom, u hekk ukoll san Ġwann il-Għammied. San Ġwann kien jghammed u jxandar it-tewba ftit 'il fuq minn Qumran, fuq xatt ix-xmara, u Ġesù wkoll għadda żmien qrib Qumran, meta sam is-sawma ta' erbghin jum. Għal hekk aktarx li drabi kellmuhom. Mela ma hi xej haġa kbira li fil-kitba bikrija tal-Insara wie-

hed isib hġelijiet, fil-bini tal-kliem u fit-tagħlim, li jixbhu lil ta' dik ix-xirka. Li għandna naraw, mela, hu dan: jekk dan ix-xebh fil-kitba ta' dawk ir-rhieb u ta' l-Insara jurix: (a) li d-Din Nisrani waqqfuh ir-rhieb ta' Qumran; (b) li kien hemm xi għamla ta' Din Nisrani qabel Kristu; u, (ċ) jekk kien f'Qumran, u m'hux f'Betlehem jew Nazaret, li d-Din Nisrani kien maħluq.


Meta wiehed jifli l-kitba li nsabet s'issa, isib li fiha jinsab xebh mal-Evangelju ta' san Mattew; mal-Evangelju ta' san Luqa; mal-Ittri li san Pawl kiteb fil-habs; u mal-kitba ta' san Ġwann l-Evangelista. Ebda xebh ma hemm mal-Evangelju ta' san Mark (li, kif in-huma l-Evangelji issa, magħdud li nki-teb qabel it-traduzjoni bil-Grieg ta' san Mattew) u anqas mal-Ittri li san Pawl kiteb qabel ma kien fil-habs. Dan juri li x-xebh bejn il-kitba ta' Qumran u l-kitba tal-Insara mhux fl-ewwel, imma fit-tieni żmien tat-tagħlim Nisrani u l-hajja Nisranija. Hekk jidher li Ġesù f'tagħlimu ma gġibed xejn mit-tagħlim tar-rhieb ta' Qumran u l-hġelijiet li hemm fil-kitba tal-Appostli li jixbhu lil ta' Qumran, setgħu haduhom min-naħa ohra. Targa', dan ix-xebh jista' jif-fisser billi sewwa r-rhieb ta' Qumran kien l-Insara kienu jaqraw il-Kotba Mqaddsa tal-Ghaqda l-Qadima u magħhom ukoll il-kotba Apokrifi tal-Lhud.

Hija haġa magħrufa li l-Ixirka ta' Qumran kienu jaqraw wisq il-kotba tal-Ghaqda l-Qadima, uhud minnhom kienu jaqrawhom bla ma jaqtgħu, lejl u nhar. Kliem minn dawn il-kotba jidher wisq drabi fil-kitba tagħhom. Imma meta jtenu kliem mill-Ghaqda l-Qadima, idawwruh kif ikun jeqbel lilhom: iżidu kliem miegħu, jew inaqqsu minnu, jew ibiddlu xi haġa wkoll. Issa xi haġa bħal din hemm ukoll fl-ewwel kit-

ba tal-Insara. Bhalli kieku: dejjem hemm xi haġa mbiddla fil-profeziji jew tibsir fuq il-migja tal-Messija, ngħidu aħna, kif jinsab minnu fl-Evangelju ta'

Xebh fit-Tqasim.

It-tqasim tax-xirka ta' Qumran ukoll kien imxebbah, minn xi nies, mat-tqasim tax-xirka tal-Insara. Ir-rhieb ta'



Il-Ktieb tat-Tifhir, jew, bil-Lhudi, "Hudajot", misjub mill-Gharab fil-Gherien ta' Qumran u mixtri mil-Lhud, li issa jinsab fl-Universitá Lhudija ta' Ġerusalem. Ktieb tal-ġild, qadim, imtaqqab u mghaffeg, imma jiswa eluf kbar ta' liri.

san Mattew. Imma din xejn ma hi haġa tal-ghageb ghax kienet issir mix-xirkiet kollha tal-Lhud. Il-kliem tal-Profeti kien wirt tal-Lhud kollha, u l-knisja Nisranija twieldet qalb il-Lhud.

Qumran kellhom fuqhom mghallem jghidulu l-**Imbakker**, bhal ma kull taqsim tax-xirka tal-Insara kellha mghallem fuqha jghidulu **Episkopos** (Isqof). Ir-rhieb ta' Qumran kienu mamura li jagħtu gidhom lix-xirka, meta jidhlu

fiha; hekk ukoll kienu jaghmlu l-Insara (Matt. XIX, 16-30, u Atti, IV, 34-37; V. 1-11). Ta' Qumran kienu jtellghu x-xorti, hekk ukoll kienu jaghmlu l-Insara (Atti, I, 26). Kellhom l-Ikla Mqaddsa flimkien; hekk ukoll l-Insara. Kienu jfittxu min hu l-ewwel u min hu l-ahhar, bhal ma kienu jaghmlu l-Appostli (Mat. XVIII, 1-3). Kienu jwissu lil xulxin, jekk xi hadd jaqa' f'xi htija; hekk ukoll miktub (Matt. XVIII, 15-17) li kienu jaghmlu l-Insara.

Imma l-qaghda tal-**Imbakker** fix-xirka ta' Qumran kienet xorta ohra mill-qaghda tal-**Episkopos** fix-xirka tal-Insara, kif inhi mfissra fl-Ittri ta' san Pawl u l-bqija tal-Ghaqda l-Gdida. L-Insara kienu jaghtu gidhom lix-xirka **jekk iridu**, m'hux **b'sahha**, bhal ta' Qumran. Kien hemm ghażla kbira wkoll bejn l-Ikla Mqaddsa ta' Qumran u l-Ikla ewkaristika tal-Insara. Meta l-Appostli riedu jafu min kien l-ewwel fosthom, Ġesù ċanfarhom. Fost l-Insara t-tusijiet kellhom isiru bil-mistur l-ewwel, m'hux bid-dieher bhal ta' Qumran.

Huwa minnu wkoll li l-ixirka ta' Qumran kienu jsejhu lilhom nfishom: qaddisin, werrieta tas-saltna, foqra tal-Mulej, Israel tas-sewwa, haġra ghażiża u ohrajn, mehudin l-aktar mill-ktieb ta' Danjuel (VII, 25-27) bhal ma wara hadu l-Insara. Imma dawn l-ismijiet, im-tennijin mill-Ghaqda l-Qadima, bhal ma ghogbu lil ta' Qumran, setghu ghogbu wkoll lill-Insara.

L-ixirka ta' Qumran ma kienux jistghu jaghmluha hliet ma' shabhom, ghax jibzghu li jitnigġsu; waqt li l-Insara kienu jaghmluha mal-midinbin biex ihajjruhom jaghmlu t-tewba (ara Ġesù n-nifsu fl-Ev. ta' san Matthew IX, 10-13). Kienu jobogħdu lil kull hadd, Lhud u Pagani, jekk ma jkunux imsehbini magħhom. L-Insara kienu jkellmu bit-tajjeb lil-Lhud (Atti, II, 14-39; u jilqghu fi hđanhom lil Pagani (Atti, X,

1-48, etc.). Min kien jidhol fix-xirka ta' Qumran kellu jghaddi hajja jiebja għall-ahhar; min isir Nisrani ma kellux ghajr jichad l-allat qarrieqa, ma jagħmelx dñubiet u jemmen f'Ġesù n-Nazri, li kien maqtul u qam mill-imwiet.

L-ixirka ta' Qumran kellhom f'ras-hom li kienu qegħdin iġeddu l-fteħima li Alla għamel ma' Mosè fuq Gebel Sina; l-Insara kienu jifhmu li bil-miġja ta' Ġesù fid-dinja kienet intemmet il-fteħima l-qadima ta' Gebel Sina u seħhet il-fteħima l-gdida bil-qawma tiegħu mill-mewt.

II-Persuna ta' Ġesù

X'uħud waslu biex qalu li Mghallem is-Sewwa msemmi fil-kitba ta' Qumran, kien għamla ta' Ġesù iehor, qabel Ġesù tal-Evangeliġu, u bhalu kien imressaq quddiem il-qassis, maqtul, u wara qam mill-mewt. Dana m'hux minnu, ghax l-ixirka ta' Qumran kienu jistennew żewġ Messijiet, m'hux wieħed: Messija Qassis u Messija Gwerrier. L-Imghallem tas-Sewwa msemmi f'Qumran, ma kienx jitkellem f'ismu, imma f'isem Mosè; waqt li Ġesù tal-Evangeliġu kien jitkellem bil-jedd tiegħu n-nifsu (Smajtu x'intqal, [minn Mosè] lin-nies ta' qabel... Imma JIEN nghidilkom...'' Ara san Matthew V, 21-44), u saħansitra kien inehhi l-precetti jew omra ta' Mosè biex iwaqqaf tiegħu. Ta' Qumran kien jemmnu bit-**tagħlim** ta' Mghallem is-Sewwa, m'hux bil-persuna tiegħu; l-Insara sa mill-bidu kienu jemmnu bit-**tagħlim** u bil-**persuna** ta' Ġesù, l-Imghallem tagħhom.

Minn dan li għedna jidher ċar li x-xebh li hemm bejn ix-xirka ta' Qumran u x-xirka tal-Insara huwa xebh fi hwejjeġ żgħar u mġennba, m'hux fi hwejjeġ kbar u fundamentali. Għal hekk, b'kull ma nsab f'Qumran, id-Din Nisrani jibqa' li kien: ċaqliqa Divina, u

m'hix fenomnu tal-istorja, bhal fenomni l-oħra, kif ried jghid xi hadd.

Eghluq u Rabta.

B'dana kollu l-kitba li nstabet f'Qumran ghandha siwi kbir hafna biex jiftiehm u ahjar il-kotba tal-Għaqda l-Għdida. Għax il-ġrajjet tal-Għaqda l-Għdida graw fiż-żmien, bhal kull ġrajjet oħra, għal hekk fihom ukoll jinsabu, biex nghanid hekk, il-lwien u l-ghamliet taż-żmien li graw fih. Għal hekk, aktar ma wiehed jifhem iż-żmien tal-Evangelju, aktar jifhem sewwa t-tifsira tal-Bxara mnedija minn Ġesù u mxerrda mill-Appostli tiegħu.

Meta wiehed jifli l-kitba ta' Qumran, jifhem sewwa l-kliem li kiteb san Pawl lill-Galatin: "Kem m idum il-werriet tiffel, ikun jixbah lil ilsir, ghalkemm hu sid ta' kollox. Hu taht idejn it-tuturi u l-prokuraturi saż-żmien imwaqqaf minn missieru. Hekk ahna meta konna zghar

konna mjastrin taht l-elementi tad-dinja. Izda meta waslet il-milja taż-żmien, bagħat Alla 'l Ibnu, li sar minn mara, imwieled taht il-Ligi, biex jifdi lil daw k li kienu taht il-Ligi, biex ikollna t-tibnija. Li intom ulied (jidher minn dan li) bagħat Alla Ruh Ibnu f'qalbna jghajjat: Abba, Missier. (Gal 4, 1-6.)

Hekk, bis-saħħa tax-xirka ta' Qumran, il-poplu ta' Israel, bin-nuqqasijiet kollha tiegħu, kien jistenna u jixtieq il-miġja tal-Messija, u bil-ghalt kollu li kellu fit-tagħlim, kien imhejji biex f'ruhu titnissel hajja ġdida.

Għal hekk, il-kliem ta' san Ġwann il-Għammied ċaqtaq il-poplu Lhudi, u x-xandir ta' Ġesù kien milqugħ minnies ta' rieda tajba. San Luqa kiteb (Atti, VI, 7): li f'Ġerusalem wisq qassisin Lhud laqgħu t-tagħlim tal-Appostli u emmnu f'Ġesù bhala Messija. U aktar iwa milli le, dawn il-qassisin kienu msieħba fix-xirka ta' Qumran.

D. K. SANT.

IN-NESEJ

Kien hemm raġel li kien jinsa wisq, għal hekk il-mara tiegħu gieghlitu li kull ma jkollu, jikteb dejjem fejn qegħdin, halli mbağħad jara l-kitba u jiftakar malajr.

Darba mar il-belt jagħmel ix-xirja u sar il-hin u ma satax imur id-dar. Għal hekk mar sab lukanda u qagħad fiha għal dak il-lejl. U wara li kiel u kien sa jorqod, hareġ qelem u karta u kiteb kull haġa li kellu u fejn kien qegħdha, biex fil-ghodu meta jisbah u jkun sejjer id-dar, isibha malajr. Kiteb: **iż-żejt fil-kuż; il-ful ġewwa l-ġewlaq; il-qamħ fix-xkora; il-qara' fil-qoffa; il-flus fil-min-dil; iż-żarbun taht is-sodda; il-qumbas fuq il-witet, u jiena fil-friex.**

Fil-ghodu malli qam u hareġ mill-friex, mar jaqra l-karta dak li kien ki-

teb fil-ghaxija u sab kollox fejn hallieh. Imma meta wasal "**u jien fil-friex**" mar ifittex fil-friex u ma sab lil hadd. Għal hekk beda jghajjat kemm kellu saħħa, u mar sab lil sid il-lukanda, u qallu li jekk ma jsiblax malajr dak li kien halla fil-friex fil-ghaxija, kien imur l-ghassa. Tal-lukanda saqsih: "X'hallejt fil-friex fil-ghaxija?" Dak wiegħeb: "Jien ktibt kull ma kelli u fejn hallejtu. Fl-ahħar għandi miktub: 'Jien fil-friex', u ara li issa fil-friex ma hemm hadd!"

Qallu tal-lukanda: "Int x'inti thewden, għidli haġa? Jekk inti qomt u hriġt mill-friex, kif trid issib ruhek fil-friex? Isa, hallasni u itlaq 'il barra, għax inwasslek jien, u jehduk l-isptar tal-imġienen!"

IT-TIENI TAQSIMA — IMHABBA IS-SINEDRIJU

Gie li smajna, l-aktar fil-priedki ta' żmien il-Passjoni, fuq is-Sinedriju tal-Lhud li ta s-sentenza tal-mewt lil Kristu. Dan is-Sinedriju nisthajlul bhal Qorti. Imma x'kien sewwa? X'setgha kellu? Kif kien jaħdem?

Sinedriju hi kelma Griega *sinedrion*, li dahlet fil-Lhudi mwahhar *sanhendrin* u tisser "laqgħa ta' kunsilieri, senaturi, mħallfin." Il-Lhud kellhom is-sinedriju l-kbir, li kellu l-oghla setgħa, u sinedriji ohra żghar ta' setgħa inqas. X'uhud jaħsbu li s-sinedriju beda fi żmien Mosè, imma dan ma jistax ikun, għax fl-istorja tal-Lhud qatt ma jissemmew qabel l-aħħar żmenijiet. U għalhekk il-kotra tal-ghorrief illum iżommu li s-sinedriju beda fl-aħħar mitt sena qabel Kristu. Fi żmien il-Makkabin jissemma bosta drabi l-kunsill tal-poplu (2 Makk. 1, 10; 4, 44; 11, 27), u dan aktarx kien dak li żmien wara kienu jgħidulu sinedriju.

Is-Sinedriju l-kbir kien magħmul minn 71 membru, jigiġifieri president u 70 membru. Jekk xi drabi l-Lhud isemmu 72 membru, dan ma kienx is-sinedriju, imma laqgħa ta' ghorrief Lhud tat-tieni seklu wara Kristu.

Il-president tas-Sinedriju kien ikun dejjem il-qassis il-kbir. Fil-kawża ta' Kristu, il-laqgħa saret għand Qajfa, il-qassis il-kbir (Matt. 26, 3, 57; Mk. 14, 53, 60; Lq. 22, 54). U meta l-Apostli kienu arrestati talli kienu jxandru 'l Kristu, kien ikun il-qassis il-kbir li jkellimhom, iheddihom u jikkundannahom; ara Atti 5, 17, 21; 7, 1; 9, 1; Sawlu jitlob il-permess tal-qassis il-kbir biex jarresta l-insara ta' Damasku; 23, 2 il-qassis il-kbir jamar li jagħtu daqqa ta' harta lil Pawlu. Il-membri tas-Sinedriju kienu: 1. l-ewwelnett dawk kollha

li kellhom it-titlu ta' qassis il-kbir jigiġifieri l-qassisin il-kbar u dawk li darba kienu kapijiet tal-qassisin u ma baqgħux, bħalma kien Anna fi żmien il-Passjoni ta' Kristu. Mal-qassisin il-kbar kienu mdahhlin ukoll ohrajn minn dawk il-familji li minnhom gējjin il-qassisin il-kbar. Dawn jissemmew f'Atti 4, 6, 2. Kienu membri tas-Sinedriju wkoll il-ghorrief tal-Ligi. Dawn kienu aktarx kollha Farisin, kienu jistudjaw il-Ligi ta' Mosè bl-irqaqat kollha u l-kelma tagħhom kellha setgħa kbira. Jissemmew bosta drabi fil-Vaḡgelu, u Kristu jćanfarhom, għax kien jidhrilhom li huma nies tajba billi jħarsu l-irqaqat tal-Ligi u mbagħad jiksru l-ligi t'Alla. 3. Membri ohra kienu *x-xjuħ*, li setgħu jkunu qassisin jew sekulari, nies magħrufa u ta' gēh fost il-poplu. Isultan ma kienx membru tas-Sinedriju, għaliex il-Lhud kellhom f'mohħhom li l-kelma tas-sultan u la kienu jistgħu jmorru kontra tagħha u lanqas joqogħdu għaliha għal wićć is-sultan.

Fil-laqgħat il-membri kienu joqogħdu nofs dawra. Fin-nofs kien joqgħod il-president u ma' ġenbu kienu joqogħdu dak ta' wara l-president u li joqgħod floku meta ma jkunx hemm u l-iehor aktarx li kien għaref tal-Ligi. L-ohrajn kienu joqogħdu skond id-dinjtà tagħhom. Kienu joqogħdu bil-qiegħda fl-art, b'saqajhom imsallbin. Magħhom kien ikun hemm xi qaddejja u kittieba.

Il-laqgħat tas-Sinedriju kienu jsiru kuljum, barra mis-Sibtijiet u l-festi. Il-hin tal-laqgħat kien mis-sagrificċju ta' fil-ghodu sas-sagrificċju ta' fil-għaxija. Mela l-laqgħa tas-Sinedriju għand Qajfa bil-lejl meta qabdu 'l Kristu kienet kontra l-ligi.

Is-Sinedriju kien jiltaqa' Ġerusalem

f'sala li kienu jghidulha "s-sala tal-Kunsill" jew "il-Kunsill". Jahsbu li kienet in-naha tal-lbiċ tal-bitha ta' ġewwa tat-tempju. Izda 40 sena qabel il-waqgħa tat-tempju fis-sena 70 is-sinedriju beda jiltaqa' f'post ighidulu "hwienet", izda fejn kien dal-post ma nafux. Jahsbu li kien fil-loġoġ ta' madwar it-tempju. Wara s-sena 70 is-sinedriju kien mehud fil-belt ta' Jamnija, xi 26 mil lejn il-punent ta' Ġerusalem. Imma ma kienx is-sinedriju ta' qabel, għax wara l-gwerra l-kbira ma kienx baqa' bħala membri hlief il-ghorrief tal-Liġi, li ħadu f'idejhom it-tmexxija tal-ħajja reliġjuża kollha tal-poplu.

Is-Sinedriju, li kien qisu l-Parlament u l-Qorti tal-Lhud, kellu setgħa kbira daqs tas-sultan. Il-kawżi kbar ħadd ma kellu dritt jismagħhom u jaq-tagħhom hliefu. Hekk, jekk biċċa kbira mill-poplu taqa' fl-idolatrija, xi kawża kontra profeta falz jew kontra l-qassis il-kbir, il-mankamenti tal-ġisem li minħabba fihom wiehed ma kienx jista' jsir qassis, hlas ta' taxxi, it-tifsir tal-liġi ta' Alla, kienu kollha hwejjeġ li jaqgħu taht is-setgħa tas-sinedriju.

Kwistjoni kbira bejn l-ghorrief hi din: Kellhom il-Lhud fi żmien Kristu s-setgħa li jikkundannaw għal mewt? Nafu fi żgur li meta Pilatu qal lil-Lhud: "Hudu u aghmlu ħaqq minnu skond il-Liġi tagħkom", il-Lhud wegħbu: "Ma għandna jedd noqtlu lil ħadd". Mela fi żmien Kristu s-sinedriju ma kellux setgħa jagħti l-piena tal-mewt. Izda f'każ ta' delitt reliġjuż, is-sinedriju kellu d-dritt jeżamina l-każ skond il-Liġi ta' Mosè, u għalhekk xi whud jahsbu li s-Sinedriju kellu s-setgħa jagħti s-sentenza tal-mewt, imma din is-sentenza kellha tkun imwettqa mill-gvernatur Ruman, inkella ma tkun tghodd xejn. U l-Gvernatur Ruman, ma għandniex xi ngħidu, kien jista'

jħassar is-sentenza tal-Lhud. Issa dan hu li ġara fi żmien Kristu. Is-Sinedriju ta s-sentenza tal-mewt, izda din is-sentenza ma kienet tiswa xejn. Għalhekk marru għand Pilatu biex iwettaq is-sentenza tagħhom. Pilatu ried jisma' l-kawża mill-ġdid, ra li Kristu ma kel-lux htija u ried jehelsu, u ma ħelsux mhux għax ma setgħax, imma għax be-ža' mil--Lhud. Tasew li San Stiefnu kien ikkundannat u maqtul mis-Sinedriju, imma dan ġara bi storbu u f'taħ-bila kbira mhux b'sentenza. U r-Rumani ma habbtux rashom u ma tkellmu xejn. Izda meta, xi żmien wara, il-qassis il-kbir Ananus ikkundanna għal mewt lil San Gakbu, kien imneħhi mill-post ta' qassis il-kbir.

Barra mis-Sinedriju l-kbir kien hemm sinedriji oħra żgħar taht il-ħakma tas-Sinedriju l-kbir. Kien hemm tnejn Ġerusalem u wiehed f'kull belt li fiha mill-anqas mija u għoxrin kap tal-familja. Fil-bliet u rhula żgħar il-kawżi żgħar kienu jinqatgħu minn kunsill ta' tliet imħallfin. Dawn is-sinedriji żgħar kienu bħal qrati fejn isiru kawżi li ma kienx jarahom is-sinedriju.

L-imħallfin ta' dawn il-kawżi kienu meqjusin flok Alla u l-ħaqq tagħhom kien il-ħaqq t'Alla li ma kienx jista' jibiddel anqas jithassar. Għalhekk xi drabi l-imħallfin ighidulhom allat.

Il-kawżi kienu jsiru fil-ghodu biss. Il-kawża tinqata' dak in-nhar stess li ssir u l-kastig jingħata fil-ħin. Imma jekk delitt ħaqqu l-mewt, ma kinetx tista' ssir il-kawża, tingħata s-sentenza u l-piena f'jum wiehed. Anqas ma kienu jistgħu jsiru kawżi tal-mewt bil-lejl.

Il-Qorti, sa min żmenijiet qodma, kien isir hdejn il-bieb tal-belt fejn l-aktar li tingħama' n-nies. Izda maż-żmien, il-Qorti beda jsir f'bini għal t'apposta, bħalma jsir illum kullimkien. Meta l-Palestina kienet taht il-ħakma Rumana, il-Qorti kien isir fil-palazz tal-Gver-

natur, li jghidulu pretorju. Fil-pretorju ta' Pilatu kien mehud Kristu (Matt. 27, 27; Mk. 15, 16) u fil-pretorju wkoll kien mehud Pawlu (Atti 23, 35; 25, 23).

Il-kawzi kienu jsiru bi ftit kliem. Min iharrek u l-imharrek, li llum bil-kliem tal-Qorti jghidulu l-attur u l-konvenut, jidhru quddiem l-imhalef; l-imharrek in-naħa tax-xellug ta' dak li harrku. Ix-xhud kienu mehtieġa bil-fors; mill-

anqas tnejn jew tlieta li qabel xejn jaħilfu li jghidu s-sewwa. Min iharrek kien jista' jkun xhud. Min jixhed falz jehel il-piena li jkun haqqu l-imharrek. Meta mhemmx xhud, l-imharrek u dak li harrku jistgħu jkunu mġegħlin jaħilfu u jixhdu. Avukati fil-kawzi ma jissemew qatt. Is-sentenza kienet tkun esegwita minnufih. Ma kienx hemm appell skond il-Liġi ta' Mosè.

P. P. SAYDON.


IT-TABOR U L-KNISJA TAS-SALVATUR

Fl-Evangeliġu ta' San Mattew (XVII, 1, 2, 3) hemm miktub dal-kliem: "U wara sitt ijiem, ha Ġesù lil Pietru lil Ġakbu u lil Ġanni, huħ, u tellagħhom fuq ġebel għoli, għal waħd. U tbiddel quddiemhom, u idda wiċċu bħax-xemx, imma hwejjġu saru jilmgħu bħadawl. U f'daqqa dehrulhom Mosè u Elija, jithaddtu miegħu".

Dan ġara fuq muntanja għolja, maqtuġħa għaliha weħedha, fil-Palestina. Il-post fejn saret it-Trasfigurazzjoni




Il-Bażilka tat-Tabor.



Il-Bażilka tat-Tabor, minn ġewwa. Isfel, fin-nofs tidher il-Kripta, bil-warrani tal-ħġieġ.

l-Insara baqgħu jafuh, u fuqu fis-seklu IV bnew knisja sabiha u kbira.

Dil-knisja baqgħet wieqfa sa żmien is-Saibin, jew *Crocjati*. Imma wara ġarrafha s-sultan ta' Damask, Melek il-Għadel, fis-sena 1212. Ftit żmien wara, jiġifieri fis-sena 1229 l-Imperatur Federiku II għamel haħib mas-sultan ta' l-Eġittu, Melek il-Kāmel, u qala' minn għandu l-muntanja tat-Tabor u taha lill-Insara. Dawn bnew fuqha knisja żgħira, qrib il-herba tal-knisja l-qadima, imma fis-sena 1263, sultan ieħor tal-Eġittu, Bibars, raġa' ha t-Ta-



Il-Kripta tal-Bażilka tat-Tabor. Fil-ġnub jidhru l-Anġli tal-Mużajk.

bor u ġarraf il-knisja mill-ġdid. Wara dan, it-Tabor baqa' minghajr knisja fuqu għal xi erba' mitt sena.

Fis-sena 1631, is-sultan Fahaḥ id-Din, emir tal-Galilija, ta l-herba tal-knejjes li semmejna lill-Frangiskani li kienu f'Nazaret, u dawn fil-herba sabu banju Tork, sewweh ftit u għamluh kappella, u kienu jmorru jqaddsu fiha.

Fis-sena 1858 il-Frangiskani bdew iħaffru u sabu l-fdal tal-knisja l-qadima u ta' żewġ knejjes żgħar ohra, ta'

Mosè u Elija. U riedu jergghu jibnuhom mill-ġdid, imma ma kellhomx flus. Wara l-ewwel gwerra (1914-1918) wiehed Frangiskan Amerikan, Patri Goffred Schilling, wiegħed lill-Kustodju ta' Ġerusalemm li jiġbor hu l-flus biex tinbena l-knisja. Il-flus ġabarhom, u f'Mejju tas-sena 1921 inbena x-xogħol. Tqabbdum jaħdmu 300 raġel u l-knisja damet tinbena tliet snin. Fl-1 ta' Gunju 1924 mar il-Palestina l-Kardinal Ġiorgi u bierek il-knisja l-ġdida hu.



L-Anġli tal-Mużajk, fil-ġenb tax-xellug tal-Kripta fil-Bażilka tat-Tabor.

Il-knisja tat-Tabor kbira xi daqs il-knisja tal-Ġebbla, tal-Gżira. Imma f'nofsha fiha tarag wiesa', jinzel 'l isfel, għal ġewwa kripta. Il-kripta fiha artal, u wara l-artal, kollu tal-ħġieġ, li jħares lejn tluġħ ix-xemx. Hi u tielgħa x-xemx il-kripta timtela bid-dija.

L-isbah haġa li fiha l-kripta huma l-ħitan tal-mużajk, imqassma f'e-ba' taqsimiet, u kull taqsimata fiha xbieħa ta' waħda mit-Trasfigurazzjonijiet ta' Kristu (il-ħames waħda qiegħda wara l-artal il-kbir, ta' fuq).

L-ewwel Trasfigurazzjoni, turi tliet Anġli bil-wieqfa, iħarsu 'l isfel, u Ġesù Bambin mimdud fuq il-ħaxix hdejn riġlejh. Din hi l-ewwel tibdila ta' Ġesù meta minn Alla sar bniedem. It-tieni tibdila, hi tliet Anġli wkoll, iħarsu 'l fuq, u l-Anġli tan-nofs għandu f'idejh il-kalċi u l-Ostja. Dan ifisser it-tieni tibdila ta' Ġesù, meta minn bniedem u Alla sar xbieħa ta' ħobż. Mal-ħajt l-ieħor hemm, l-ewwel tliet Anġli oħra t-tnejn tat-truf iħarsu 'l isfel u tan-nofs iħares 'il fuq; hdejn riġlejh hemm ħaruf maqtul. Dan ifisser it-tielet tibdila ta' Ġesù, meta bħal ħaruf halla 'l min joqtlu għall-maħfra tad-dnubiet. Ir-raba' xbieħa hi wkoll tliet Anġli,

tan-nofs għandu taħt riġlejh tebut battal. Dan ifisser li Ġesù, minn mejjet sar mill-ġdid ħaj u tela' s-sema.

Għall-festa ta' fuq it-Tabor, fis-6 ta' Awissu, mill-bliet kollha tal-Galilija, imorru ħafna nies. L-aktar li jmorru Kattoliċi, imma jkun hemm ukoll Griegi Xismatki u Misilmin. Il-Lhud għamlu triq bl-asfalt minn Nazaret għal fuq it-Tabor, u huma nfushom, bil-karrozzi tagħhom, iġorru n-nies. Il-kotra tan-nies joqogħdu fuq it-Tabor jumejn; mill-5 tax-xaħar fil-ghodu sas-6 wara nofs in-nħar. Fuq it-Tabor hemm ħafna siġar, u n-nies joqogħdu taħt is-siġar, isajru u jieklu hemm, idoqqu u jiżfnu u jghannu, u waqt il-knisja, imorru l-knisja. Lejlet il-festa jkun hemm l-Għasar kantat, b'ħafna ilħna, u l-ghada fil-ghodu quddiesa kbira u priedka bil-Għarbi. Ikantaw il-Frangiskani, li l-knisja hi tagħhom, u t-fal ta' li "Schola Cantorum" ta' Nazaret, li għall-ħlewwa ta' lehenhom ma jiksirhom ħadd.

Hekk mela hi l-knisja, u hekk issir il-festa, fuq il-post sewwa fejn ġrat it-Trasfigurazzjoni fuq il-muntanja tat-Tabor, fil-Galilija.

FRA ŻARENU, O.F.M.



L-Anġli tal-Mużajk, fil-ġenb tal-lemin, fil-Kripta tal-Bażilika tat-Tabor.

L-ISKOLA TA' GHAJN KAREM

Fit-tielet harġa tal-Ewwel Sena ta' dan il-ktejjeb, kont għedt kif wasalt Ġerusalem, nhar il-Ġimgħa l-Kbira fil-ghaxija, tas-sena 1920. Il-lum sa niktet xi haġa fuq l-ewwel żmien li għaddejt il-Palestina, jew ahjar, fuq l-isko-

nofs in-nhar, Fra Elija ried jehodni narra l-Getsemani. Kif hrignu filmisrah żgħir ta' quddiem il-Bażilka, wiehed raġel saqsieni: "Ma għandekx tarbux? Ahjar tilbes tarbux, għax jahsbuk Lhudi u jisparaw għa-



PALESTINA. — Ir-rahal ta' Ghajn Karem. Id-djar li jidhru quddiem qishom kollha ta' Misilmin. Fix-xellug jidhru l-kanpnar u l-kor tal-Frangiskani, li warajhom qiegħda l-iskola. Il-kanpnar iż-żgħir, fil-lemin tar-ritratt, huwa tal-knisja ta' Santa Lizzabetta, tal-Frangiskani wkoll. Id-djar qalb is-siġar, u l-kanpnar l-iehor żgħir, fin-nofs tar-ritratt, hija l-Kolonja Russa, tad-Djakonessi, jew sorijiet

la ta' Ghajn Karem, fejn kont nġhallem l-Ingliż għall-ewwel żmien li mort hemm.

Kont għedt dik id-darba, min għadu jiftakar, li kif wasalt Ġerusalem, mort sibt lil Fra Elija, Malti, mill-Mellieħa, fil-Bażilka tal-Qabar ta' Kristu, kif konna miftehmin. L-għada li wasalt jien, Sibt il-Għid, iġġieldu l-ewwel darba l-Gharab u l-Lhud. Sibt il-Għid, wara

lik." Jiena ma kontx għadni nifhem il-Gharbi sew, u saqsejt lil Fra Elija x'kien qal. Meta fissirli għedtlu: "Jien m'hux mieghek inkun? Jarawni miexi ma' wiehed Frangiskan jagħrfuni li jien nisrani."

Imbagħad hrignu minn bieb żgħir għat-triq (għax il-misrah tal-Bażilka donnu bitha, u fiħ żewġ bibien) u rajna suldat Indjan wieqaf jispara bl-azzarin għal bghid, għandu jkun għal

ġewwa xi tieqa. Ma' dwaru kien hemm xi erba' jew hamest irġiel. Wiehed min-nhom resaq fuq Fra Elija u saqsieh: "Fejn intom sejrin?"

"Inzuru l-Ġetsemni," wiegħbu Fra Elija.


"Hawn wara, fin-niżla," reġa' dak "hemm raġel maqtul bi msarnu barra. Qiegħed nghidilkom biex meta tarawh ma tinqatghux."

Jiena bniedem maqtul qatt ma kont rajt (u għadni ma rajtx sal-lum, għad

li l-gwerra kollha kont hawn Malta), u anqas ridt nara. Għal hekk għedt lil Fra Elija: "Tridx ma mmorru xejn il-lum? Il-Ġetsemani ma nilhaqx narah xi darb'ohra?"

"Huwa ahjar," wiegħeb Fra Elija, għal hekk irġajna lura u ma morna xejn.

Xi jumejn wara Fra Elija hadni nara d-Dejr il-kbir tal-Frangiskani, San Salvatur. Il-Kustodju, Patri Diotallevi, dik il-ħabta kien Ruma, u floku



PALESTINA. — L-iskola ta' Ghajn Karem, fl-1920. Il-bieb ta' l-iskola hu dak ta' fuq il-mina, wara l-hadid. It-tabella ta' fuq il-bieb fiha salib tat-Terra Santa u ma' dwaru miktuba: "Schola Parochialis Puerorum". Isfel tidher il-bitha fejn jilghabu t-tfal u fix-xellug il-hadid tat-taraġ fejn kien joqghod "Elsie" jindukrahom. Taht it-taraġ hemm kappella qadima bil-mużajk b'kitba li tghid li hemm jinsabu l-Iġsma tal-Martri. Ma jafux dawn il-Martri min huma. Il-bini li jidher kollu tas-seklu XII.

Kien hemm Patri Awrelju Marotta, il-President. Kif rani saqsa lil Fra Elija min kont. Qallu li kont Malti u mort inżur it-Terra Santa. Saqsieh jekk kontx naf l-Ingliż, u wiegħbu li iwa. Qallu: "Ara jridx jibqa' hawn jghallem l-Ingliż f'xi skola minn tagħna, għax m'għandniex biż-żejjed surmastrijiet." Fra Elija fissirli u jien mill-ewwel ghidtlu iwa. Li nibqa' l-Palestina, il-pajjiż ta' Gesù, kienet l-aktar haġa li kont nixtieq.

Għal hekk ftit jiem wara Fra Elija hadni Betlehem, bil-mixi, bghid minn Ġerusalem hamest imjiel. Hemm qagħdna jum, u rajna kull ma hemm x'tara, u l-ghada tlaqna lejn Ghajn Karem, bil-mixi wkoll.

Minn Betlehem sa Ghajn Karem, il-mixja hija ta' hames mili oħra, triq kollha wegħra, jew ahjar, trejqiet u mogħdijiet. Kien wara nofs inhar. Għaddejna minn taħt Bejt-Gaghla u bqajna sejr in u qsamna Wadi Henija u tlaqna fuq ġebel għoli, u rajna lill-Għajn Kmaer taħtna. Inżilna minn hemm u morna lejn ir-rahal u dhalna fih u ġbidna lejn id-Dejr.

Għajn Karem huwa raħal żgħir u sabih, imkenn qalb l-iġbla; fih żewġ harât, il-hâra tal-Insara u lhâra tal-Misilmin. Tal-Misilmin magħmulha minn hafna djar qrib xulxin u misraħ żgħir f'nofshom, kollu trab u hmiegħ tal-bhejjem; u tal-Insara bħal triq (ghedt bħal, għax id-djar fiha qegħdin fuq naha waħda) li f'tarf minnha hemm id-Dejr il-kbir, tat - Twelid ta' San Ġwann, u f'tarf iehor id-Dejr iż-żgħir, ta' Santa Liżabetta. L-Insara għandhom ukoll xi djar ġewwa l-egħlieqi, fuq ir-riħ ta' din it-triq. Fil-ġenb ta' dit-triq hemm l-ghajn li minnha r-raħal ha l-isem.

Kif dhalna d-Dejr il-Patri Gwardjan ta' hemm laqagħna u ghajjat lil Patri Marku Sammut, Malti ta' Port Said.

Hekk fhimt għaliex kienu bagħtuni f' dak ir-raħal u m'hux x'imkien iehor. Għax billi kien hemm Patri Malti, għal-ewwel, kont nista' nitwennes bih.

Il-Patri Gwardjan, Spanjol, jismu Parti Josè Montero feraħ meta rani, għax huwa wkoll kien jixtieq jitghal-



PALESTINA. — Il-knisja l-oħra ta' Ghajn Karem, fejn il-Madonna marret iż-żur lil Santa Liżabetta, fejn tispicċa t-triq ta' l-Insara.

lem l-Ingliż. U kien hemm waħda Soru, Suor Ippolita tghallem il-bniet, li riedha titghallem l-Ingliż ukoll. L-ghada għamilli bħal naqra ta' eżami, biex jara kontx naf l-Ingliż ta' bil-ħaqq. Kien hemm soru oħra hekk, għal ftit żmien, Suor Maria Palmina, li l-Ingliż kienet tafu. Hadni nitkellem ftit magħha, biex wara tghidlu jekk kontx naf l-Ingliż tajjeb jew le. Hu ma qallix li hadni għal hekk, imma jien mill-ewwel intbaht.

Għal hekk jien kelli fil-ghodu ngħallem siegħa lil Patri Gwardjan, imbagħad saġhtejn lit-tfal. Wara nofs inhar,

saghtejn lit-tfal u siegha lil Suor Ippolita dik li semmejt fuq.

L-iskola kienet skola tal-isem — skola ta' żmien it-Torok. Żewġ kmamar kbar, twal u dojoq, miksija bil-haġar tal-franka, kollu xquq. Il-bankijiet twal, miżbughin suwed, u mqeghdin mal-hitan. It-tfal ukoll kienu ftit: xi sittax-il wiehed, l-akbar ta' xi tnax-il sena u l-iżghar ta' xi sitt snin. Waqt li jien nghanem f'kamra, kien hemm ajk Gharbi, Fra Silvestru, jghallem f'ohra, imbagħad ninbidlu jien immur f'dik u hu jiġi f'din. Imbagħad ilkoll f'daqqa kien jghallimhom id-Dutrina wiehed qassis Sirjan, Abuna Għabd-il-Messieh Zahra, li kien jagħmilha ta' Direttur.

Għall-ewwel ix-xogħol sibtu iebes, għax ma kontx għadni naf il-Gharbi. Kont naf ftit kliem li tghallimtu Malta, mis-suldati li ġew minn Lixandra, meta kont fl-R.M.A. Imma mbagħad ġejt f'tieghi, kif sa ngħid hawnhekk.

Il-qassis Sirjan kien qalli li t-tfal ma kenux jisimghu minni għax qatt ma kont insawwathom, imma nqeghdhom għar-rkubtejhom biss. Issa jien kont għamilt hbieb ma' wiehed Sqalli, Fra Giuseppe Caperaro, il-hajjat. Darba waħda kif kont nithaddet miegħu fil-kamra tal-hjata, jew kif iġhidulha hemm "kommunità", fettilli ninzel minn taraġ għal ġewwa kantina. Ma kenitx kantina, imma spizerija qadima, u kellha bieb għal barra, imma jien ma kontx naf. Hemm kien għad hemm għadd ta' kwież tad-duwa u qratas bit-trab u kaxex bil-pilwli. Kien hemm ukoll qatiegħ bagalji qodma tal-Frangiskani li jmutu u ftietaq oħrajn. Fosthom sibt "dixxiplina" u kurbaġ, jiġifieri sawt tal-barrin. Tlabthom lil Fra Giuseppe u tathomli u hadthom l-iskola miegħi. It-tfal id-"dixxiplina" ma beżgħux wisq minnha, imma għamlu l-mewta tagħhom meta raw il-kurbaġ. Għax taf kemm kien iwagġa'! Hwejjeġ

tal-ghaġeb. Jien garrabtu fuq sieqi, l-ewwel. Tajt daqqa żghira bih u domt inhossha m'hux ftit.

Is-sawt ma haddimtx hlief xi darbejtn, imma bid-dixxiplina lit-tfal bdejt insawwathom kull jum. U bdejt ukoll lil dawk li ma jitgħallmux insakkarhom ġewwa l-iskola f'nofs in-nhar, biex jibqgħu bil-ġuġh. Malajr qagħdu qagħdhom! Hekk ix-xogħol beda miexi tajjeb hafna. Bagħatt ġibtilhom kotba ġodda minn Ġerusalem, qatgħa bl-Ingliż biex tfissirha bil-Gharbi, u qatgħa bil-Gharbi biex tfissirha bl-Ingliż. U kif huma kienu jitgħallmu l-Ingliż, jien kont nitgħallem magħhom, naqra u nitkellem, bil-Gharbi, u morna tajjeb wisq.

Għedt li t-tfal tal-iskola ta' Għajn Karem kienu xi sittax-il wiehed. Qis-hom kollha għadni ngibhom quddiem għajnejja, u għadni niftakar isimhom ukoll. Kien hemm tliet ahwa, ulied il-hallaq, jiġifieri l-parrukkier, jisimhom Sliman, Habib u Fadal-Alla. Żewġt ahwa oħra, Peter u Fredric Rock (kunjomhom sewwa kien Ruk, bil-Gharbi imma missierhom bidlu meta kien l-Iskozja). Tnejn oħra, ahwa wkoll, Habib u Rafful. Żewġ tewmin, li daqs kemm kienu jixxiebh u qatt ma stajt nitgħallem min kien jismu Frangisk u min Anton. Iehor ta' xi tmien snin. jismu Ġirġes (kellu rasu kbira, u darba daħhalha fix-xatba tal-hadid u ma satax jaqlagħha. Kellhom jaqtgħu l-hadid Miet ftit wara li tlaqt jien. Mar fuq il-ghajn u xxarrab għasra u baża' jgħid lil ommu. Raqad bil-hwejjeġ imxarbin u marad u miet). Iehor jismu Ghejsa, li ftit wara mar Ġerusalem, l-iskola tal-Freres. Wiehed jismu Frangisk, jgħidulu ċ-Clis, u iehor jismu Hanna, ulied l-ahwa ma' ta' Rock. Wiehed jismu Stefan u iehor Għafif, u l-ahhar, tifel Mislem, jismu Ahmed, iben il-mukri, jiġifieri dak li kien imur bil-hmar,

jagħmel ix-xirja tal-Frangiskani minn Ġerusalem. Kien hemm iehor, insejt ismu x'kien.

Issa sa naqbeż ftit f'haġa oħra.

L-ewwel semmejt id-“dixxiplina”, li kienet ta' xi raħeb li miet. U xi tkun id-“dixxiplina”, u għal fejn tiswa sa ngħid hawnhekk.

Ir-rhieb Frangiskani, il-Palestina (hawn Malta ma nafx) isawtu lilhom infushom kull nhar ta' Ġingħa fil-ġha-xija bid-“dixxiplina”. Id-“dixxiplina” tkun donnha frosta qasira, b'xi ħames biċċiet rumnell marbutin fiha, jiebsin u rqaq. Ta' Ghajn Karem kienu jagħmluha fil-kuritur ta' hada l-kor. Naf għax wiehed żagħżuġ Gharbi, jismu Milad, li kien jahdem hemm, u jien, ġie li tlajna t-taraġ u qagħdna nisimgħuhom. Kif johorġu mill-kor, joqogħdu għar-rkubtejhom b'għid minn xulxin u jiftu d-dawl. Jerfġu ċ-ċoqqa u jxammru l-qalziet ta' taħt (il-qalziet tagħhom ikun wiesja' u qasir, għax rajt minnhom min-xura) u mbagħad jibdedw jagħtu fuq wirkejhom. Jibdedw jgħidu: “Miserere mei Deus, secundum magnam misericordiam tuam!”, u jagħtu: ċlaq, ċlaq, ċlaq! Wiehed minn dawk ta' Ghajn Ghajn Karem kellu dixxiplina tal-hadid, għax kien jistama' l-hoss tagħha. Aktarx kien Patri Juan Vano, Spanjol xih, għax kienu jgħidu li hu qaddis. U tassew, qatt ma kien johroġ barra, anqas joqgħod jithaddet mal-oħrajn. Il-hin kollu jew fiċ-ċella jew fil-kor. U ġewwa l-kor miet, ukoll. Waqa' u miet għal għarrieda waqt il-meditazzjoni. Imma issa nergġhu naqbd u fuq l-iskola, għax inkella ma neħselu qatt.

L-aktar hin li kont inkun għal qalbi, kien meta t-tfal kienu jkunu jilgħabu, fil-bitha, fin-nofs siegħa ta' bejn it-tagħlim. Il-bitha kienet bejn l-iskola u l-knisja. Jien kont noqgħod bil-qegħda, naqra, fuq it-taraġ tal-knisja, jew wieqaf mal-hadid ta' bejn iż-żewġ tur-

għien, u ngħassishom li ma jiggieldux, Imma kollox darba jew oħra irid jaasal fit-tmien tiegħu, kif sa ngħid ukoll hawn.

Darba wahda, dhul is-sajf, wara nofs inhar, kif kont naqra u t-tfal jilgħabu quddiem, nisma' hoss ta' mixi ta' xi hadd bil-qorq. Kien raħeb Frangiskan, li resaq hdejjja u sellimli. “Dawn huma t-tfal kollha tal-iskola? saqsieni.

“Dawn kollha,” wegibtu jien.

“Kif int sejjer magħhom?” raġa' hu.

“Tajjeb wisq,” wegibtu. “Għall-ewwel iddejjaqt u kont sa nitlaq, imma issa kollox sewwa.”

“Mohhom tajjeb xejn? Jitgħallmu?”

“Qishom kollha mohhom tajjeb”, għedtl u jien. “Għandna kotba bl-Ingliż u bil-Gharbi ġebnihom minn Ġerusalem u bihom jitgħallmu hafna. Meta ġejt hawn jien, bilkemm kienu jafu l-a,b,c, u issa jaqraw tajjeb, jiktbu bi żbalji ftit u xi żewġ kelmiet bl-Ingliż iġhiduhom ukoll. Stenna, halli tara b'għajnejk.”

Kien hemm Stefan, wiehed mit-tfal, bil-qumbas miftuħ, jġri u jbażza' lil shabu b'wiżgħa jew gremxula x'kienet, mejta, indendla minn denbħa, bejn subgħajh. Ghajjattlu. Rema l-wiżgħa u ġie.

“Why do you open your coat in that way?” saqsejtu jien.

“Is very hot, my teacher,” wegibni.

“Surely you feel hot when you run like that.” għedtl u jien. “Now look: go to the class-room and bring me that green book I was reading this morning. Quick!”

Stefan telaq jġri bil-qumbas iferfer warajh u tala' t-taraġ u dahal l-iskola. Wara naqra ttawwal minn hada l-bieb u ghajjatli: “My teacher, I cannot find it. Is not here!”

“Surely it is there!” għedtl u jien. “It is in my desk, under that piece of cardboard!”

It-tifel dahal fil-klassi u wara ftit ni-
zel jiġri t-taraġ bil-ktieb f'idu u gie
hdejjja u tahuli. "Hux minnu li għid-
lek jien?" saqsejt lil Françiskan.

"Peccato che sei perduto qui," qalli.
U sellimli u dar u raġa' tala' 'l fuq.

Għadew ftit tal-jiem u gie sabni Pa-
tri Montero. Qalli: "Kitibli l-Patri Kus-
todju. Wara l-eżami jridek tmur tgħal-
lem Ġerusalem. Hemm ma jaqbillekx,
ghax hemm hafna xogħol. Hemm tme-
nin tifel fl-iskola ta' ġewwa, u fl-iskola
ta' barra ma nafx kemm. Tridx nibgħat
ngħidlu li trid tibqa' hawn?"

"Jekk iriduni Ġerusalem, irrid im-
mur," wegibtu jien. "Hemm jinsab il-
Qabar ta' Kristu, hemm il-Ġetsemni,
hemm iċ-Ċenaklu, hemm il-Vija Sagra.
Inkun ništa' mmur inzurhom kull meta
rrid. Jien, il-Palestina għal daqs hekk
ġejt".

U hekk kien. Meta għadda l-eżami,
sarrejt hwejġi fil-bagalja u tlaqt. Mort
il-Belt għażiża ta' qalbi; il-kalamita ta'
ruhi; il-holma ta' zoghriti, jiġifieri Ġe-
rusalem!

ELSIE.

SANTA MARIJA F'ĠERUSALEM

Għid Tluġh is-Sema tal-Madonna, il-
Maltin ihobbuh wisq, ara kemm li sebat
irhula f'Malta u tnejn f'Għawdex
għandhom il-knisja l-kbira tagħhom
imbiierka b'dana l-isem. Għal hekk
naħseb li l-qarrejja tagħna jhobbu ji-
simgħu xi haġa fuq kif jingħad li tel-
għet is-Sema sidtna Marija, u fuq kif
inhu l-Qabar tagħha, u fuq kif dan il-
Għid għadu jsir Ġerusalem, il-lum.

Li l-Madonna telgħet is-Sema bir-ruh
u l-ġisem wara mewtha, kien jingħad sa
minn żmien l-Appostli. Imma m'ilux
wisq insab ktieb tar-raba' mitt sena wa-
ra Kristu li jsmmi sewwa kif ġara dan.
Jingħad f'dal-ktieb li sidtna Marija kie-
net toqgħod f'dar fuq il-gholja ta' Si-
jon, f'Ġerusalem, u drabi kienet tmur
ma' san Ġwann fuq Gebel iż-Żejtun,
fejn kienet rat l-aħħar darba lil Binha
Ġesù qabel ma tala' s-Sema.

F'wahda minn dawn iż-żjarat, kif
kienet titlob 'l Alla, Hi u san Ġwann,
jinzel hdejjhom l-Anglu Grabieli. Tagħ-
ha lil Madonna werqa xaghnina, jew **pal-
ma**, u qalilha hekk: "Din ix-xaghnina
għandha tingħieb wara t-tebut tiegħek,
b'egħliema ta' rebħa, għax inti ma

ddumx ma tmur u tiġi tithenna b'Ibnak
fis-sema". U kif l-Anglu qal dan il-
kliem, għab.

Wara ftit jiem il-Madonna sejhet ma'
dwarha lit-tnax l-Appostlu, li dik il-
habta kienu f'Ġerusalem. Habbritilhom
li Hi kienet sejra titlaq mid-dinja. Far-
rġithom, wissiethom u berkithom, u
għalqet għajnejha bhala f'nagħsa. Wa-
ra t-tnax-l-Appostlu haduha u qegħdu-
ha f'qabar fil-blat, il-qabar ta' niesha,
li kien jinsab fil-Wied ta' Kedron, qrib
Ġerusalem.


It-tnax, għalqu l-qabar u qagħdu
ghassa miegħu. Għal tliett ijiem kienu
jisimgħu daqq u għana ta' hlewwa **kbi-
ra** hierēg mill-qabar, imma fit-tielet jum
dan id-daqq u l-għana siket. Stennew
ftit biex jaraw jargax jibda, imma meta
raw li ma bediex, fetħu l-qabar biex ja-
raw x'kien ġara. Sabu l-qabar fieragħ,
u ma kienx fih hlief il-lożor u t-tebut.
Telgħu lejn Sijon qalbhom sewda u kif
kienu fid-dar, dehret f'nofshom il-Ma-
donna u qaltilhom li kienet telgħet is-
Sema bir-ruh u bil-ġisem, bħal Binha
Ġesù.

Il-Qabar Tal-Madonna

Malli toħroġ mill-bieb ix-Xerqi ta' Ġerusalem (jiġifieri l-bieb li jħares lejn tluġ ix-xemx) tghaddi biċċa triq żgħira, wegħra, dejqa u mħarbta, u taqbad triq oħra, wiesgħa u nadifa, miksiya bl-asfalt. Tinzel magħha lejn il-lemin u tasal fejn din it-triq taqşam il-

'Il fuq minn dawn, il-quċċata ta' **Geber** iż-Zejtun, minn fejn Kristu tala' s-Sema. M'idek tax-xellug tara dar bla saqaf u naħa oħra, ġnien bis-siġar kbar, magħluq b'xatba tal-hadid. Bejn id-dar ta' bla saqaf u l-bieb tal-ġnien, hemm taraġ li tinzel minnu għal ġewwa bitha miksiya bil-ħaġar, mieles bis-saqajn.

Quddiem it-taraġ sew, in-naħa l-oħra



Ġerusalem. — Dehra ta' Ġebel iż-Zejtun, il-Ġetsemni u biċċa mill-Wied ta' Josafat, fejn jinsab il-Qabar tal-Madonna. (Il-Qabar tal-Madonna jinsab wara s-siġar li jidhru fix-xellug, isfel, tar-ritratt. Il-knisja bil-kolonna, fil-lemin, hija l-Bażilka tal-Ġetsemni li fiha ssir il-Quddiesa Kbira f'Santa Marija. Is-siġar fil-ġenb tal-knisja, imdawrin b'ħajt, huma t-mien żebbuġiet xjuh gfall-aħħar, fil-Ġnien tal-Ġetsemni. Fuq, ir-rahajl taż-Zejtun, minn fejn Kristu tala' s-sema).

wied. Meta tkun hemm warajk ikollok is-sur tal-belt, u quddiemek Gebel iż-Zejtun, jew il-*muntanja* taż-żebbuġ. Fi djul dal-ġebel, quddiemek ukoll, tara żewġ knejjes u żewġ djura, jew *kunventi*. L-eqreb dejr u knisja huma tar-Rhieb Franġiskani (tal-Ġetsemni) u ta' 'l fuq minnhom huma l-knisja ta' santa Maddalena u d-dejr tar-Rhieb Russi.


tal-bitha, tara knisja qadima, nofsha mirduma. Għandha l-bieb tal-hadid, oħxon, imdewwed bir-rjus tal-imsiemer kull musmar daqsiex. Ġewwa dik il-knisja jinsab il-qabar tal-Madonna.

Hemm qisu dejjem ikun hemm qassis Grieg bil-muftieħ f'idu, u jekk tgħidlu, jiftaħlek. Malli tidhol jagħtik xemgħa rqiqa mixgħula u oħra jkollu hu.

Tinzel ma' taraġ wiesa' u twil, u ssib ruhek f'dalma taqtagħha b'sikkina. La tara hitan, la art u la saqaf: tara l-lsien tan-nar tax-xemgħa ta' f'idek biss. Imbagħad għejnejk jidraw, u tibda tilmah xi dwal inemmu, ħodor u ħomor, in-naħa tal-lemin, 'il ġewwa. Meta tmur dik in-naħa tara artal imzejjen bil-ward u x-xama' u ma' ġenbu bieb żgħir li trid tidhol minnu mbaqqa'. Kif tidhol issib ruhek ġewwa bħal ġirna, b'hitan-

Kif Isir il-Għid

Il-festa ta' santa Marija, in-nies tal-Palestina jgħidulha Intiqâl il-Għadra (it-**transportazjoni** tal-**Vergni**). Sbieħ il-15 t'Awissu, Għid l-Intiqâl, l-Insara ta' Ġerusalem jibdew neżlin lejn il-knisja qadima, nofsha mirduma li semmejna moqbejl. Hemm ma' ġenbha, hemm Għar, magħmul knisja, tal-Frangiskani, f'tarf ta' donnu sqaq dejjaq, li jinfed



Ġerusalem. — Faċċata u bieb tal-Bażilka taht l-art, fil-Wied ta' Josafat fejn jinsab il-Qabar tal-Madonna, Mibnija mis-Salibin, fis-seklu XII, fuq knisja oħra tas-seklu V.

ha miksija bid-damask aħmar, imħaż-żeż u mzejjen bil-hajt tad-deheb. Qud-diem il-bieb sewwa, artal żgħir miksi bir-rham. Dan huwa l-qabar tal-Madonna.

Din il-knisja b'kull ma fiha qegħda f'idejn il-Griegi, għad li sa ftit fuq il-mitejn sena ilu kienet tal-Frangiskani, u kienu xtrawha minn għand is-Sultan tat-Torok, bil-flus. Il-Griegi bit-taqriq u tixħim, haduħielhom. Issa l-Frangiskani ma għandhom xejn fiha għajr il-jedd li jidhlu darba fis-sena jżuruha u jgħidu hemm, għalanija, hames Mis-ternijiet.

mal-bitha, u ġewwa fih ikun hemm il-quddies. Ebda midbaħ jew artâl ma jkun battâl, imma fuq kull wieħed ikun hemm raheb jew qassis, iqaddes jew iqarben. Fir-rkejjen tal-Għar, bil-qegħda fuq xi sigġu, u drabi fuq xi ħaġra, ikun hemm ir-rhib iqarru. Ġewwa u barra l-Għar mammuna kbira ta' nies, min dieħel u min ħiereġ, u min fil-bitha wieqaf jithaddet. Il-bitha u t-triq ta' fuqha, nemmeliya waħda: nies jimxu u Għarab ibieghu l-kaghak u l-bajd mgħolli jiebes, helu, xama' u xbiehat tal-qaddisin.

Għal xit-tmienja tasal il-**Banda An-**

toniana tal-Insara ta' Betlehem. Ikunu l-koll lebsin bhal xulxin: libsa sewda bil-buttuni, jew żrier tal-fidda. Ma' tul il-qalza, in-naha ta' barra, minn fuq s'isfel, hazz irqiq aħmar, u f'rashom ikollhom tarbux aħmar. In-nies ta' Betlehem qishom kollha sbieh, u l-lbies jixriqilhom hafna. Il-Banda ddoqq aktarx marċijiet biss, għax il-Gharab ma jifhmu fil-mużka Ewropeja, għal hekk il-marċijiet l-aktar li jhobbu. Għad-disa' tibda l-quddiesa l-kbira, m'hux ġewwa l-Ghar, għax ma hemmx wisq wisq, imma ftit 'il fuq, fil-Bażilka l-kbira tal-Ġetsemni, bghid mill-Ghar tefgħa ta' haġra. Hi knisja ġdida u sabiħa, li m'hux mijiet, anqas eluf, imma miljuni ta' liri swiet. Il-quddiesa titkanta mir-Rhieb u t-tfal iltiema, li qegħdin irab-buħom il-Frangiskani. M'hux meħtieġ ngħidu kemm tkun sabiħa, dil-quddiesa, la darba jkunu ilhom jithejjew għaliha x-xhur. Dik il-fwieħa ta' ward, dawk id-dwal imżewġa, dawk l-ilhna rqaq u rotob tat-tfal, dak is-skiet u l-gabra, tistħajlek qiegħed il-ġenna, mal-Anġli u l-qaddisin.

Wara l-quddiesa, ikun hemm il-Bar-ka, bil-Qurban Imqaddes, ftit daqq iehor fil-berah mill-"Banda Antoniana", imbagħad in-nies tixtered, u kull hadd imur lejn id-dar.

Barra minn dan, isir Ghid iehor f'dal-jum in-nifsu fil-knisja tar-Rhieb Benedittini Germanizi, fuq il-gholja ta' Sijon, fejn kienet id-dar li mietet fiha l-Madonna. Hemm, l-Abbati tal-Benedittini jquddes Pontifikal u fil-quddiesa jkantaw irġiel u nisa Germanizi, m'hux Irhieb u tfal, bhal ma jagħmlu l-Frangiskani fil-knisja ta' Kedron. Imma għal quddiesa tal-Germanizi ma jmorrux nies wisq, bhal ma jmorru għall-ohra, tal-Frangiskani, fil-Bażilka tal-Ġetsemni.

Hekk issir mill-Kattolki l-festa ta' santa Marija, f'Ġerusalem, qrib il-Qabar tal-Madonna. Festa zġhira, bla sparrar u bla bandieri u bla mixegħla, imma, kont sa ngħid, aktar għaziża minn ta' Malta, għax hemm tiftakar li huwa l-post jew l-imkien, li minnu sidtna Marija telgħet is-Sema ta' bil-haqq.

FRA ELIJA.

IĠ-ĊAĠHKA

Kien hemm raġel li meta kien jiġi d-dar mix-xoġħol, il-mara kienet toqgħod bil-qegħda ma' ġenbu u taqbad tithaddet miegħu u tgħidlu fuq kull ma tkun għamlet ma' tul in-nhar, u meta kien jgħidilha biex tmur issajjar, kienet tgħidlu jistenna ftit iehor, u hafna dra-bi kien imur jorqod mingħajr ma jiekol, daqs kemm kien ikun għajjen, u għal dan kienu qishom kull jum jiġġieldu.

Darba wahda l-mara marret tqerr u qaltlu lil qassis fuq din il-biċċa. U bħala tewba ta' dnubietha, il-qassis qalilha ssib ċaġhka mielsa minn ġewwa l-wied, u malli r-raġel iħabbat il-bieb u jidhol fil-ghaxija, tqiegħed iċ-ċaġhka f'halq-

ha, biex jekk tkun trid titkellem ma tistax, u ma tneħhihiex qabel ma tkun sejra torqod.

Hekk għamlet il-mara u malli dahal ir-raġel mix-xoġħol, qegħdet iċ-ċaġhka f'halqha u ma kellmitu xejn qabel ma marru jorqdu, u ma qaltlux x'kienet il-biċċa. Hekk reġgħet għamlet il-ghada u l-jum ta' wara u baqgħet sejra tagħmel hekk xi ġimġha. Ir-raġel ma felahx għal dak is-skiet kollu, u beda jsaqsieha u jargħa' jsaqsieha. Fl-aħħar besqet iċ-ċaġhka minn halqha u qaltlu. "Mela," "wegħibha r-raġel, "miegħek, hekk jew hekk ikolli nbati. Jew inbati bil-ġuħ, jew inbati bis-skiet".

AĦBARIJET TA' L-ART IMQADDSA

Kitba fuq Qumrân. — Dr. C. Burcharđ, raġel għaref Germaniż, qal li mis-sena 1948 sas-sena 1956 kienu harġu 1556 ktieb fuq is-sejbiet tal-għerien u tal-hirba ta' Qumrân (dawk li ahna wkoll ġibna xi haġa fuqhom) qrib il-Baħar il-Mejjet. Ma' tul dan iż-żmien, qal ukoll dan il-għaref, inkitbet kontra bla għadd ta' artikli f'gazzetti u rivisti, f'mill-anqas 22 ilsien.

Taħdita Arkeoloġka. — Fis-sala l-kbira tal-Mużew tal-Antikità li jinsab qrib Ġerusalem il-Qadima (sehem tal-Għarab) saret taħdita mid-Duttur Karlu Nemes, li hu membru tal-Istitut Xerqi tal-Università ta' Chicago. It-taħdita kienet fuq il-Fargħuni ta' Thebes il-Qadima, fl-Eġittu. It-taħdita kienet tajba għall-aħħar u kien hemm jisimgħuha tista' tgħid in-nies kollha tal-iskola ta' Ġerusalem il-Qadima.

Ġerarkija Qopto-Kattolka. — Il-għadd 6 tal-Qari: "Lehen in-Nil" imxandar mill-Qoptin Kattolki tal-Eġittu, hu qisu kollu fuq it-twaqqif u t-tishih tal-Ġerarkija Qopto-Kattolka ta' dak il-pajjiż. F'dan ix-xogħol kellhom sehem kbir l-ewwel il-Frangiskani tal-Qabar ta' Kristu u wara l-Frangiskani l-oħrajn, tal-Missjoni tal-Eġittu ta' fuq. Fl-1720 kien hemm hamsa min-nies biss Qopti-Kattolki. Fl-1747 saru 2,351; fl-1880 żdiedu sa 5,000. Fl-1936 saru 5,559. U issa huma 75,048. Kif jidher iż-żjeda tal-Qopti-Kattolki d e j j e m għaddejja 'l quddiem. Il-għadd tal-Qari li semmejna huwa mogħti lil Bejattitudni Tiegħu Mons. Murkos II, li hu Patrijarka Qopti ta' Lixandra, li ilu Patrijarka issa għaxar snin.

Il-Qniepen ta' Mess il-Ġebel. — Fil-gwerra ta' bejn il-Għarab u l-Lhud tas-sena 1948, l-Insara kollha li kien hemm

fir-rahal jismu Mess il-Ġebel, fil-Galilija ta' fuq, harbu lejn Libnân u hal-lew djarhom u kull ma kellhom. Hal-lew ukoll il-knisja tagħhom bil-qniepen b'kollox. Issa l-kappillan tar-rahal jismu Marg-Ġhajjun, fejn issa jinsabu dawk l-Insara, talab lill-Kummissjoni tal-Armistizzju biex dawk il-qniepen jinbagħtu lill-sjedhom l-Insara fit-turfnament tagħhom. Il-Lhud semgħu t-talba u sejrin jibgħatuhomlhom.

Arkeolgi Taljani fil-Palestina — It-Taljani għonja tal-belt ta' Milan aktarx jibgħatu xirka ta' nies taħt it-tmexxija tal-Professor Dell'Amore biex jikxfu l-fdal tal-belt jisimha Kajsarija-Filisti fuq xatt il-baħar fejn kien jgħammar il-Prokuratur Ruman tal-Lhudija għal habta ta' żmien Kristu. Il-belt kienet mibnija f'għamla Rumana minn Erodi x-Xih u kienet mogħnija b'kull xorta ta' ġmiel magħruf dik il-habta. Il-Ħakma Lhudija wegħdet lit-Taljani li f'dan ix-xogħol tagħtihom kull għajununa li jkunu jeħtieġu.

Il-Għammâra ta' Israel — Inghad li sal-aħħar tas-sena l-oħra (1957) il-għadd tal-għammara ta' Israel kienu ta' miljun, u disa' mija u seba' u sittin elf (1,967,000). Fost dawn, miljun u seba' mija u sittin elf (1,760,000) huma Lhud. Il-poplu żdied f'sena b'103,000. Inghad ukoll li fl-art ta' Israel kollha titwieled tarbija kull minuta, u minn kull erba' trabi li jitwiellu, tlieta jkunu Lhud u wahda Għarbiya.

Fabbrika tax-xaqaq f'Nazaret. — Kumpanija tal-insiġ Italo-Svizzera talbet lil Ministru tal-Kummerċ Lhudi li jhallihom jiffu fabbrica tal-Insig fil-belt ta' Nazaret, fil-Galilija. Jekk isseħħ, din il-fabbrika jkollha fejn thad-dem hames mitt ruh.

Nies maqtula bil-karrozzi. — Fit-taqsimha tal-Palestina li jghidulha Izrael, matul l-aħħar disa' xhur tas-sena li għaddiet 1957, inqatlu bil-karrozzi 163 ruħ, u ndarbu hafna 1400, u ndarbu hafif 5,000. Dan ifisser li kien hemm 30 ruħ maqtula għal kull 10,000 karrozza; billi dan il-ghadd huwa kbir wisq fejn ta' pajjiżi oħra, il-Hakma Lhudija sa tara toħroġ ligijiet godda fuq is-sewqan.

MALTA: wegħdiet mitmuma. — Kapt. R. Mizzi bagħatilna żewġ liri biex itemm il-wegħda li għamel mal-Madonna tad-Duluri ta' fuq il-Kalvarju, f'Ġerusalem. Wieħed ieħor li ma qalil-nies ismu bagħat lira biex itemm il-wegħda mad-Duluri tal-Kalvarju. Nikolina Farrugia, mis-Siggiewi bagħtitil-na par insielet biex jiddendlu fin-nieċa

fejn tinsab id-Duluri tal-Kalvarju mal-wegħdiet l-oħra. Il-flus bagħatnihom Ġerusalem bil-posta, biex jintefqu għal hteġ u għaż-żina tal-artal tad-Duluri li semmejna, u l-par insielet nibgħathom mal-ewwel Patri li jkun sejjer hemm minn Malta, biex jiddendlu ma' genb l-istatwa tal-Madonna, kif tixtieq dik li bagħtithom.

N.B. Kull min jaqla' xi grazzja bitalb tal-Madonna tal-Kalvarju, nitolbuh li jgħarrafna biex inxandruha f'dan il-Qari, *ad majorem Dei gloriam*.

Għall-Bażilka l-għdida. — Nazarenu Cutajar, Ġuzeppe Attard u Maggie Zammit, it-tlieta minn Tas-Sliema taw lira kull wieħed għall-bini tal-Bażilka l-għdida fuq id-Dar tal-Madonna f'Nazaret.

IL-FAHHARI

Darba kien hemm wieħed Gharbi jis-mu Ahmed l-Imfahħar Iben l-Imxahham. Dan kien sejjer, ma' hafna nies oħra, minn belt jisimha Tadmor lejn belt oħra jisimha Ghakka. Fit-triq kien il-hin kollu jiftahar li hu kien ġej min-niel ta' nies għonja u għorrief, mill-aħjar li hemm fost il-ġins tal-Gharab. U l-oħrajn kienu joqogħdu bis-sabar jis-singħuh.

Waslu hada maqbra (jigifieri **ċimiter-ju**) u dil-maqbra f'nosfha kien fiha bir li jixhtu fih il-ghadam tal-mejtin. In-nies marru jharsu għal ġewwa dak il-bir u Ahmed l-Imfahħar mar ihares ukoll. Fost il-ghadam kien hemm hafna rjus, u r-rjus uħud kienu bojod, għax id-deffiena kienu hallewhom barra fix-xita, u l-oħrajn kienu somor, għax mal-li qalghuhom mill-qabar kienu xeħtu-hom fil-bir malajr.

"Ara", qalilhom Ahmed lin-nies ta'

ma' dwaru, "sahansitra wara l-mewt in-nies jibqgħu jingħarfu. Ir-rjus tal-ghorrief u tal-ghonja bħal niesi huma bojod, imma r-rjus tal-għalhin (jigifieri **injuranti**) u tal-foqra, huma somor!"

Telqu minn hemm u baqgħu jimxu u waslu hdejn il-belt ta' Ghakka, li hija mdawra bis-sur, u fis-sur fiha bieb. Fuq il-bieb tal-belt kien hemm hafna riġliet bir-rjus tal-hallelin imwahħlin fihom, li kien qatilhomm is-sultan u halliehom hemm, bħala mera lill-oħrajn. Ir-rjus kien ilhom hemm għal hekk il-ghurâb kien naqqrilhom il-laħam kollu u x-xita haslithom, u saru bojod daqs is-silġ.

Għal hekk, resaq lejn Ahmed raġel minn dawk li kienu semgħuh jiftahar u qallu: "Ahmed, ara dawk ir-rjus tal-hallelin kemm huma bojod! Milli jidher dawk kienu kollha għorrief u għonja, bħal qraba tiegħek!"

IL-KREDU

PALESTINI

MALTI

Nomen b'Allah wahed, Ab dabett il-kull, haleq is-sema u l-ard, kull ma jora u kull ma la jora. U bi Rabb wahed, Jesugh l-Massih, Ibn Allah il-wahid. Il-mawlud minn il-Ab, qabel kull id-duhur. Ilaħ minn Ilaħ, nor minn nor. Ilaħ haqq minn Ilaħ haqq. Mawlud, gha'r mahluq, musawi l-Ab fil-gawhar. Illi biħu kan kull xej. Illi minn eġilna, aħna l-baxar, u minn eġel ħalasma, niżel minn is-sema.

U tġessem, b'qawwet ir-Ruh il-Qodos, minn Mirjam il-Ghadra. U tennes u solob għalina, għal għahed Bilatos il-Bonti, u tellem, u maṭ u qober. U qam fil-jum it-talet, ka ma fil-kotob. U saġħad ila s-sema u ġalas għal jemin il-Ab. U ajdan jeġi bi meġd għażim, li jdin il-aħja u l-amwat. Li la fena ila Molkih.

U bir-Ruh il-Qodos, l-Muħajji, munbateq minn il-Ab u l-Iben. Li mal-Ab u l-Iben jusġed leħu u jmeġġed. In-nateq bil-Enbija. U bi knisja waħda, muqaddsa, ġemgħa, rasulija. U naghtraf bi magħmudija waħda, bi maħfrat il-hatajja, u nitraġġa qjamet il-mewta. U l-hajja fid-deher il-aġi. Amien.

(Billi fil-Palestina hemm bosta xorta ta' Nsara, Griegi, Qopti, Sirjani, Armeni, Abbissini u Protestanti, li t-twemmin tagħhom ma huwx xorta waħda bħal tal-Latini, il-Knisja tgħallem lill-Insara Kattolki il-Kredu t-twil, dak li jinġhad fil-Quddiesa, li fih imfissra aktar fit-tul id-Dommi tal-Fidi.)

Qawl:-

Aħfaz is-sadiq, wa law kan fil-hariq. Aqbeż għal ħabib tiegħek, imqar kien fin-nar. Ħaġa li tassew jagħmluha il-Gharab. Jekk ikollok ħabib Għarbi jaqbeż għalik b'ruħu u ġismu u ssibu miegħek f'kull xorta ta' hemm.

Nemmen f'Alla wiehed, Missier li jista' kollox, li halaq is-sema u l-art, kull ma jidher u kull ma la jidher. U f'Ġesù Kristu, sid wiehed, Iben waħdien t'Alla, milud mill-Missier, qabel kull żmien. Alla minn Alla, dawl minn dawl, Alla sewwa minn Alla sewwa. Imnissel, m'hux maħluq, xorta bħal Missier fis-sostanza, li biħ kollox sar. Li għalina, aħna l-bnedmin, u għal ħelsien tagħna, niżel mis-sema.

U ha l-ġisem bil-qawwa ta' Ruħ il-Qodos, minn Marija *verġni*, u sar bniedem u ssallab għalina taħt Ponzu Pilatu, u miet u ndifen. U qam fit-tielet jum, kif inhu fil-kotba. U tala' s-sema u qaġħad f'lemin il-Missier. U jerga' jigi b'sebħ kbir, jagħmel haqq mill-hajjin u l-mejtin. Li Saltnatu ma jkollha tmiem.

U b'Ruħ il-Qodos, sid u li jagħti l-hajja, li ġej mill-Missier u mill-Iben, li mal-Missier u mal-Iben jissebbaħ u jinkabar. Li tkellem bil-*Profeti*. U bi knisja waħda, qaddisa, miġmugħa, *apostolka*. Nistqarr magħmudija waħda, b'maħfra tal-ħtijiet. Nitma fil-qawma tal-imwiet u l-hajja ta' dejjem. Amen.

IL-GHAMA

Kien hemm raġel għama li kien dejjem jimxi fit-triqat u jitlob. Wiehed raġel ried ihenn għalih u jiġbru miegħu, imma qabel ried jara kienx jsithoqqlu, billi jgarrbu jekk raġel sewwa jew le.

Għal hekk għamel ta' bir-ruhu li kien għama hu wkoll, u habat miegħu kif kien miexi u talbu jaħfirlu, u malajr għamlu hbieb, u ftiehm u li jmorru jitolbu flimkien. Dak li kien għama ta' biċ-ċajt kellu ftit flus misrura f'mindil u talab lil iehor biex iżommhomlu. Dak żammhom imma ġieħ hsieb li jisraqhomlu, għal hekk stahba wara haġt, bil-hsieb li l-iehor kien għama tas-sew u ma kienx jara fejn hu.

Il-għama biċ-ċajt meta ra x'għamel dak, beda jgħajjatlu biex jara jekk riedx jiċċajta. Imbagħad għajjat aktar biss-ahha, u meta ma wegħbux, qal: "Min jaf siehbi hassux hażin? Halli nibda nwaddab il-ħaġar 'l hawn u 'l hemm, biex għalli jista' jkun nolqtu u jstembah!" Għal hekk, l-ewwel beda jwaddab il-ħaġar ma' ġenbu, imbagħad immiralu wahda għal rasu. Dak għajjat għajta u l-iehor infexx jidhak, u qallu: "Aghtini flusi 'l ura, ja halliel; li kont raġel tajjeb, kont sa niehdok id-dar toqghod miegħi, imma la inti halliel, hawn ikollok tibqa' "



REQUIESCANT IN PACE

Nixtiequ li l-imsejbin tagħna jitolbu għar-ruh għażiża ta' dawn li ġejjin, li telqu minn din id-dinja qabilna, u li nieshom jixtiequna niftakru fihom fit-talb tagħna.

GHARGHUR: Carmela Diacono, Gius. Mifsud, Vit. Zarb, C.lo Zarb, And. Sammut, Giov. Zammit, Maria Briffa, Giov. Briffa, C.la Briffa, Carmelo Briffa, Giuseppe Aquilina, Maria Aquilina, Marianna Aquilina, Grazzja Aquilina, Andrea Fenech, Vittorio Bezzina, Berta Bezzina, Grazzja Fenech, Paolo Bezzina, Annunziata Bezzina, Elena Bezzina, Angela Spiteri, Giorgio Bezzina, Maria Spiteri, Bertu Muscat, Berta Muscat, Carmelo Pace, Giuseppe Pace, Carmelo Schembri, Edoardo Schembri, Carmela Schembri, Maddalena Farrugia, Francesco Farrugia, Francesco Tanti, Eliza Tanti, Spiridione Esposito, Romano Borg, Carmelo Borg, Giovanni Borg, Willy Speran-

deo., Carmela Casha, James Brincat, Maisi Micallef, Carmela Micallef, Annunzjata Aquilina, Caterina Aquilina, Carmelo Micallef, Carmela Micallef, Tommaso Micallef, Elena Vella, Giuseppa Vella, Filomena Bezzina, Bertu Bezzina, Manwel Bezzina, Francesco Bezzina, Maria Fenech, Grezzju Fenech, Ġanni Fenech.

MISIDA: Carmelo Aquilina, Mariana Aquilina, Rosario Gili, Antonia Gili, Antonia Borg, Raffaele Borg, Maria Rizzo, Manwel Cauchi, Maria Cauchi, Vittoria Cauchi, Raffaele Vella, Carmela Vella, Riccardo Vella, Salvatore Vella, Spiridione Vella, Regina Bonnici, Giuseppe Lungo, Anthony Darani, Carola Darani, Marta Coleiro, Carmela Cordina, Manwel Cordina, Maria Bonnavia, Felice Fenech, Michele Aquilina, Manwel Micallef, Carmela Micallef, Pawlu u Adriana Schembri, Marianna Schembri, Virginia Cassar, Michele

Cassar, Carlo Azzopardi, Pawlina Azzopardi, Carmelo Formosa, Mary Gregory, Giuseppa Formosa, Ludgarda Demicoli, Giuseppe Demicoli, Pawlina Zahra, Manwel Agius, Carmelo Agius, Francesco Agius.

GĦAWDEX

XAGĦRA: Maria Grima, Carmelo Grima, Francesco Portelli, Angela Sultana, Francesco Attard, Maria Attard, Francesco Attard, Vittoria Bonello, Giuseppe Bonello, Carmela Sultana, Antonio Sultana, Maria Azzopardi, Menzja Sultana,, Giovanna Sciberras, Zolla Sultana, Giuseppe Sultana, Gerita Sultana, Maria Sultana, Salvatore Sultana, Carmelo Sultana, Maria Sultana, Rosa Galea, Giuseppe Galea, Marianna Sultana,, Michele Sultana, Bernardo Hili, Giuseppe Sultana, Giuseppe Said, Marianna Said, Pawla Sultana, Antonio Borg, Giuseppe Borg, Salvatore Cassar,, Carmela Cassar, Carmelo Hili, Salvatore Hili, Orsola Hili, Francesca Hili,, Antonio Hili, Giuseppe Vella, Carmela Vella, Concetta Sultana, Giovanna Vella, Francesco Vella, Anglu Borg, Maria Sciberras, Giovanni Sciberras, Giuseppe Borg,, Michele Borg, Maria Borg, Modesta Borg, Michele Galea, Carmela Theuma, Giuseppe Theuma, Angela Apap, Pasquale Saliba, Dun Ġorg.Saliba, Paolo Galea, Filomena Galea, Giuseppe Stivala,, Elena Saliba, Vincenzo Saliba, Giovanna Sultana, Rosario Saliba, Marianna Sultana, Paolo Sultana, Rosa Attard, Salvatore Attard, Marianna Sultana, Bernardo Sultana, Emmanuele Sultana, Giuseppe Sultana, Maria Attard, Francesco Attard,, Teresa Grech, Carlo Grech, Publio Grech, Agostino Attard, Maria Grima, Francesco Grima, Luigi Bonello, Saveria Grima, Lorenza Mercieca, Carmelo Mercieca, Carmelo Grech, Publio Grech, Vittoria Mercieca, Marianna

Buti, Caterina Borg,, Giovanna Borg, Rosa Borg, Francesca Borg, Vittoria Bonello, Giuseppe Bonello, Lorenzo Saliba, Michele Said, Filomena Bajjada, Giuseppa Sultana, Liberata Sultana, Carmelo Gauci, Maria Zammit, Luigi Zammit, Carmela Sultana, Giovanni Schembri, Lorenza Schembri, George Schembri, Marianna Sultana, Michele Sultana, Lorenzo Sultana, Giuseppe Galea, Rosa Galea, Angelo Galea, Rosa Sultana, Carmela Sultana, Vittoria Bonello, Giuseppe Bonello, Giovanna Saliba, Marianna Bajjada, Giuseppe Bajjada, Anna Azzopardi, Giuseppe Azzopardi, Angela Azzopardi, Giuseppe Butigieg, Maria Butigieg, Angelo Butigieg, Michele Theuma, Antonio Zammit, Lorenzo Curmi, Carmela Theuma, Carmelo Theuma, Carmelo Refalo, Elene Bruno, Lourdes Bruno, Oltem Bruno, Assunta Vella, Alfonso Bruno.

GĦAJNSIELEM: Salvatore Camilleri, Giuseppe Costa, Carmela Costa, Michele Cassar, Maria Cassar, Vincenzo Costa, Salvatore Costa, Loreto Refalo, Maria Refalo, Salvatore Refalo, Rosa Scicluna.

VICTORIA: Francesco Galea, Rosina Galea, Carmelo Pace, Lucrezia Pace, Caterina Pace, Dionisio Tabone, Teodoro Tabone, Giorgia Tabone, Giovanni Tabone, Antonia Tabone, Giannaria Farrugia, Maria Antonia Farrugia, Michelangelo Galea, Luigi Galea, Maria Butigieg, Tommaso Cutajar, Antonio Spiteri, Giorgia Spiteri, Marcello Butigieg, Adriano Cutajar, Giuseppe Cutajar, Lucia Cutajar, Angela Grech, George Grech, Clara Grech, Giuseppe Grech, Francesco Grech, Irene Grech, Regina Grech, George Farrugia, Salvatore Farrugia, Antonio Farrugia.

Min-naha taġna niżguraw li qrabat-hom li l-erwieh ta' dawn il-mejtin għożiż ikollhom dejjem sehem mill-quddies li jit-qaddes fuq il-Qabar ta' Kristu.